

# تسهیل العمرة

(روانگی، احرام، عمرہ، مکہ مکرمہ کا قیام)



حضرت مولانا محمد سلیم دھورات صاحب دامت برکاتہم

خادم الحدیث النبوی صلی اللہ علیہ وسلم، اسلامک دعوہ اکیڈمی، لیسٹر، یو کے



مجمع الدعوة الإسلامي  
ISLĀMIC DA'WAH ACADEMY



## ..... تفصیلات .....

کتاب کا نام	:	تسهیل العمرة
افادات	:	حضرت مولانا محمد سلیم دھورات صاحب دامت برکاتہم
ناشر	:	اسلامک دعوہ اکیڈمی، لیسٹر، یو کے
ای میل	:	info@idauk.org



## ملنے کا پتہ

Islāmic Da'wah Academy,  
120 Melbourne Road, Leicester  
LE2 0DS. UK.

t: +44 (0)116 2625440

e: info@idauk.org

## فہرست

۵	تاثراتِ اکابر.....
۸	تسہیل العمرۃ.....
۸	عمرے کی فضیلت.....
۹	سفرِ عمرہ سے پہلے.....
۹	(۱) نیت کی درستگی.....
۱۰	(۲) اللہ تعالیٰ کے دربار میں حاضری سے پہلے توبہ.....
۱۳	(۳) اللہ جل شانہ پر بھروسہ.....
۱۴	(۴) رفقاءِ سفر.....
۱۵	(۵) غیر ضروری سامان.....
۱۶	(۶) عمرے کے مسائل کو سیکھنا.....
۱۸	روانگی.....
۲۱	سفر کے دوران.....
۲۳	عمرے کا طریقہ.....
۲۳	احرام.....
۳۱	نیت اور تلبیہ کے سلسلے میں ایک مفید مشورہ.....

- ۳۳ ..... ممنوعاتِ احرام
- ۳۶ ..... جدّہ
- ۳۷ ..... مکّہ مکرمہ کی طرف
- ۳۸ ..... حدودِ حرم میں
- ۳۹ ..... مکّہ مکرمہ میں
- ۴۱ ..... حرم شریف میں داخلہ
- ۴۲ ..... بیت اللہ پر پہلی نظر
- ۴۵ ..... طواف کے لئے چند اہم تمہیدی باتیں
- ۵۱ ..... طواف کا طریقہ
- ۵۸ ..... طواف کے بعد
- ۶۱ ..... ملتزم پر
- ۶۳ ..... زمزم
- ۶۴ ..... صفامروہ کی طرف
- ۶۴ ..... سعی
- ۷۱ ..... حلق یا قصر (منڈوانا یا کتروانا)
- ۷۵ ..... مکّہ مکرمہ میں قیام کے دوران

## تاثرات اکابر

حضرت مفتی محمد سلمان صاحب منصور پوری دامت برکاتہم (استاذ حدیث و فقہ دارالعلوم دیوبند، سابق مفتی و استاذ حدیث جامعہ قاسمیہ مدرسہ شاہی مراد آباد، یوپی، انڈیا): ”احقر نے حج و عمرہ زیارتِ مدینہ منورہ سے متعلق جناب والا کے تین رسالوں کا بغور مطالعہ کیا، الحمد للہ دل نشین اور آسان انداز میں مفید معلومات خوبصورتی اور سلیقہ سے جمع کی گئی ہیں، اور سبھی باتیں مستند اور معتبر ہیں۔ ان رسائل میں اختصار بھی ہے اور بڑی حد تک جامعیت بھی ہے، عوام و خواص سبھی ان سے فائدہ اٹھا سکتے ہیں، ان شاء اللہ تعالیٰ، دعا ہے کہ اللہ تعالیٰ ان کا وشوں کو بے حد قبول فرمائیں اور زائرین حرم و حجاج و معتمرین کو ان سے زیادہ سے زیادہ مستفید ہونے کی توفیق مرحمت فرمائیں، آمین۔“

حضرت مولانا عبدالرؤف صاحب لاچپوری دامت برکاتہم (خلیفہ مسیح الاُمّت حضرت مولانا مسیح اللہ خان صاحب جلال آبادی رحمۃ اللہ علیہ): ”احقر نے سی ڈی کے ذریعہ حج و عمرہ اور زیارت کے موضوع پر حضرت والا کا مفصل بیان سنا، بلا مبالغہ ایسا مفصل اور جامع بیان کہیں سُننا نصیب نہیں

ہوا۔ حضرت والا اس کو کتابی شکل میں لانا چاہتے ہیں چنانچہ اس کا مسودہ احقر کو عطا فرمایا تاکہ حرمین شریفین کے سفر میں ساتھ رکھوں، احقر نے حرمین شریفین کے سفر میں بار بار دیکھا اور اس سے خوب فائدہ اٹھایا، احقر کے خیال میں حج و عمرہ اور زیارت کے موضوع پر اس وقت کے حالات کے پیش نظر یہ کتاب بہترین اور مفید ثابت ہوگی۔ اللہ تعالیٰ شانہ اس کتاب کو مکمل فرما کر قبولیت سے نوازے اور حُجَّاج و زائرین کے لئے نافع اور ان کے حج کے مقبول و مبرور ہونے کا ذریعہ بنائے اور حضرت والا کے فیوض کو عام فرمائے اور صحت و عافیت کے ساتھ عمر میں خوب برکت عطا فرمائے۔ (آمین)“

حضرت مولانا مرغوب احمد صاحب لاچپوری دامت برکاتہم (محشی مرغوب القتاوی و مؤلف تالیفات مفیدہ و کثیرہ): ”موصوف کا برسوں سے معمول ہے کہ اشہر حج میں چند روزہ حج پروگرام کرتے ہیں، اور اس میں تفصیل سے حج و عمرہ اور زیارت کے آداب و فضائل اور مسائل پر وعظ ہوتا ہے، اور عملاً طریقہ حج، عمرہ اور زیارت کی ترتیب بتائی جاتی ہے۔ آپ کا یہ سلسلہ بہت زیادہ مقبول ہوا، اور سینکڑوں افراد نے اس کی سی ڈیاں حاصل کیں۔ بعض نوجوانوں کو دیکھا کہ ہوائی جہاز میں موصوف کے ان بیانات کو سن رہے ہیں۔ راقم کو رشک آیا کہ ہوائی

جہاز کی تیز مسافت کے دوران یہ ہزاروں میل پر محیط زمین کل قیامت کے دن موصوف کے بیانات کی گواہی دے گی۔

انہی حج و عمرہ اور زیارت کے بیانات کو اب کتابی شکل میں مرتب کیا گیا ہے، راقم الحروف کو ان کے من و عن بغور مطالعہ کی سعادت نصیب ہوئی، بہت مفید پایا، بعض مواقع پر ’رأی العلیل علیل‘ کے مصداق چند گزارشات بھی پیش کیں، انہیں شرف قبولیت بھی عطا ہوا۔

کئی مرتبہ میں نے موصوف سے ان کی طباعت کا تقاضہ کیا، الحمد للہ اب یہ قیمتی کتاب زیور طبع سے آراستہ ہو کر اُمت کے ہاتھوں میں پہنچ رہی ہے، اللہ تعالیٰ موصوف کے اور مواعظ کی طرح اسے بھی شرف قبولیت عطا فرمائے، اللہ کرے یہ حجاج و زائرین کے لئے بہترین رہنما ثابت ہو۔“



# تسهیل العمرة

بِسْمِ اللّٰهِ الرَّحْمٰنِ الرَّحِیْمِ

## عمرے کی فضیلت

الْعُمْرَةُ إِلَى الْعُمْرَةِ كَفَّارَةٌ لِّمَا بَيْنَهُمَا  
ایک عمرہ دوسرے عمرے تک کی درمیانی مدت کے لئے  
(گناہوں کا) کفارہ ہے۔

عُمْرَةٌ فِي رَمَضَانَ تَعْدِلُ حَجَّةً وَفِي رِوَايَةٍ عُمْرَةٌ  
فِي رَمَضَانَ كَحَجَّةٍ مَعِيَ ۱

رمضان میں عمرہ حج کے برابر ہے۔ ایک دوسری روایت  
میں ہے کہ رمضان میں عمرہ میرے ساتھ حج کرنے کی  
طرح ہے۔

الْحُجَّاجُ وَالْعُمَّارُ وَفَدُّ اللّٰهِ، اِنْ دَعَوْهُ اَجَابَهُمْ، وَاِنْ  
اسْتَعْفَرُوهُ غَفَرَ لَهُمْ ۲

۱ صحیح البخاری، کتاب المناسک، باب وجوب العمرة وفضلها، ح (۱۷۸۲)

۲ مسند أحمد، ح (۲۸۰۸)، المعجم الكبير للطبراني، ح (۷۲۲)

۳ سنن ابن ماجه، أبواب المناسك، باب فضل دعاء الحاج، ح (۲۹۰۳)



حج اور عمرہ کرنے والے اللہ تعالیٰ کے مہمان ہیں، اگر وہ اللہ تعالیٰ سے دعا کریں گے تو وہ ان کی دعا قبول کرے گا اور اگر وہ اس سے مغفرت طلب کریں گے تو وہ ان کو بخش دے گا۔

## سفرِ عمرہ سے پہلے

### (۱) نیت کی درستگی

عمرے کا ارادہ رکھنے والے ہر شخص کو چاہئے کہ وہ اپنی نیت کو درست کر لے، آل حضرت صلی اللہ علیہ وسلم کا ارشاد ہے:

إِنَّمَا الْأَعْمَالُ بِالنِّيَّاتِ  
اعمال کا دار و مدار نیتوں پر ہے۔

اگر نیت اچھی ہوگی تو عمل اللہ تعالیٰ کی بارگاہ میں مقبول ہوگا اور اگر نیت فاسد ہوگی تو عمل مقبول نہیں ہوگا، اس لئے ہمیں اچھی طرح محاسبہ کر کے اپنی نیت درست کر لینی چاہئے، ہماری نیت صرف یہ ہونی چاہئے کہ اللہ تعالیٰ جو ہمارے خالق ہیں، جنہوں نے ہمیں زندگی دی، مال دیا، صحت دی اور اس قابل بنایا کہ ہم عمرہ کر سکیں، ان کی رضا اور

۱۔ صحیح البخاری، باب کیف كان بدء الوحي الى رسول الله، ح (۱)

خوشنودی اور ثوابِ آخرت حاصل کرنے کے لئے ہم عمرہ کرنے جا رہے ہیں، یہ نیت کر لینے کے بعد پوری کوشش رہے کہ عمرے سے پہلے اور عمرے کے دوران بھی یہی نیت رہے اور عمرے کے بعد مرتے دم تک بھی یہی نیت باقی رہے۔

## (۲) اللہ تعالیٰ کے دربار میں حاضری سے پہلے توبہ

ہم اللہ تعالیٰ کے دربار میں حاضر ہونے جا رہے ہیں، وہ ہمارے آقا ہیں اور ہم ان کے غلام، ایک غلام کو اپنے آقا کے در پر مجرم ہونے کی حالت میں حاضر نہیں ہونا چاہئے اس لئے سفرِ عمرہ سے پہلے چھوٹے بڑے تمام گناہوں سے سچی توبہ کر لینی چاہئے، چاہے گناہ حقوق اللہ سے متعلق ہوں یا حقوق العباد سے، توبہ کرنے سے پہلے دو رکعات صلوٰۃ التوبہ بھی پڑھ لیں تو اور بہتر ہے۔

## توبہ کا طریقہ

گناہوں کی دو قسمیں ہیں:

(الف) حقوق اللہ: وہ گناہ جن کا تعلق اللہ تعالیٰ کے حقوق سے ہے جیسے نماز، روزہ وغیرہ، ان سے توبہ کے لئے تین شرطیں ضروری ہیں:

(۱) گناہ کو فوراً چھوڑ دے۔

(۲) دل میں ندامت اور پچھتاوا ہو کہ میں کتنا نالائق ہوں کہ اپنے اُس خالق کی نافرمانی کرتا رہا جو میرا محسن ہے، جس نے مجھے عدم سے وجود بخشا اور جس نے میری ساری ضرورتیں پوری کیں۔

(۳) پکا ارادہ ہو کہ آئندہ یہ گناہ کبھی نہیں کروں گا۔

مذکورہ شرائط کے ساتھ یہ بھی ضروری ہے کہ جن عبادات کے چھوٹنے پر قضا یا کسی قسم کا کفارہ لازم ہوتا ہے اسے بھی ادا کیا جائے، مثال کے طور پر نماز نہیں پڑھی ہے تو حساب کر کے ادائیگی کا پختہ ارادہ کریں اور حسبِ طاقت ان کی قضا شروع کر دیں، اسی طرح زکوٰۃ، روزہ، صدقہ فطر، قربانی وغیرہ کے فرض یا واجب ہونے کے بعد جتنے سالوں تک کوتاہی رہی ہے ان کی تلافی کا پکا ارادہ کر کے حسبِ استطاعت شروع کر دیں۔

(ب) حقوق العباد: وہ گناہ جن کا تعلق حقوق العباد سے ہے مثلاً کسی کو تکلیف پہنچائی، کسی کی غیبت کی، کسی کا مال چھین لیا وغیرہ، ان سے توبہ کرنے کے لئے مذکورہ تین شرطوں کے ساتھ ایک اور شرط ہے کہ بندے کا جو حق یا مال کیا ہے وہ واپس کیا جائے، مثال کے طور

پراگر مال چھیننا ہے تو مال واپس کیا جائے یا معافی مانگ کر صاحبِ حق کو راضی کر لیا جائے، اور اگر وہ حق ایسا ہے کہ واپس کرنا ممکن نہیں ہے مثلاً کسی کی غیبت کی ہے تو پھر جس کی غیبت کی ہے اس سے معافی مانگ کر اس کو راضی کر لیا جائے، اگر اہلِ حقوق وفات پا گئے ہوں تو ان کے لئے دعا و استغفار کریں اور مالی حقوق ان کے وارثوں کو ادا کریں، اگر وارثوں کا پتہ نہ چلے تو بلائیتِ ثواب غریبوں میں تقسیم کر دیں۔

جب ان شرطوں کے ساتھ توبہ ہوگی تو قبول ہوگی، اور ایسی توبہ کے بارے میں حدیث شریف میں آتا ہے:

التَّائِبُ مِنَ الذَّنْبِ كَمَنْ لَا ذَنْبَ لَهُ  
گناہوں سے توبہ کرنے والا اس شخص کی طرح ہے جس کا کوئی گناہ ہی نہیں۔

فائدہ: یہ بات بھی ذہن میں رکھیں کہ اگر اپنے اوپر کسی کا کوئی واجب مالی حق ہے جیسے قرض، امانت تو اس کو ادا کر دیں ورنہ ادائیگی کی وصیت لکھیں اور اس کے لئے کسی معتمد شخص کو مقرر کر لیں۔

فائدہ: عمرے کے لئے جانے سے پہلے لوگ ایک دوسرے سے

اسی لئے ملتے ہیں کہ اگر کسی کے حق میں کوئی کوتاہی ہوئی ہو تو اسے معاف کرالیں، لیکن یاد رہے کہ اوپر اوپر سے صرف زبانی معاف کرانے سے حق معاف نہیں ہوتا، اگر کسی کی حق تلفی ہوئی ہے تو پھر اس سے ایسے طریقے سے معافی مانگنی چاہئے کہ وہ دل سے معاف کر دے۔

آج کل ہماری یہ غلطی ہوتی ہے کہ ہم ان لوگوں سے تو ملتے ہیں اور معافی مانگتے ہیں جن سے ہمارے تعلقات اچھے ہیں، اور جن لوگوں سے اختلاف اور قطع تعلق ہے اور صلح صفائی کی ضرورت ہے ان سے نہیں ملتے، ملنے جلنے والوں سے بالخصوص رشتہ داروں سے بہت اہتمام سے صلح کر کے دل صاف کر لینا چاہئے، اگر ماں باپ حیات ہوں اور ناراض ہوں تو انہیں ہر قیمت پر راضی کر لینا چاہئے۔

### (۳) اللہ جل شانہ پر بھروسہ

پہلی مرتبہ عمرے کے لئے جانے والوں کو ایک قسم کی گھبراہٹ محسوس ہوتی ہے، یہ فطری بات ہے کہ جب کوئی شخص کسی انجان ملک کا سفر کرتا ہے تو اسے گھبراہٹ محسوس ہوتی ہے، میری آپ سے درخواست ہے کہ ہر قسم کی فکر کو ذہن سے نکال دیجئے، میرے والد صاحب رحمۃ اللہ علیہ تسلی کی ایک بہت عمدہ بات بتلایا کرتے تھے، فرماتے

تھے کہ جب ہم کسی کے یہاں جاتے ہیں تو ہم نہ بستر کی فکر کرتے ہیں نہ ناشتے کی، نہ دوپہر کے کھانے کی نہ چائے کی اور نہ شام کے کھانے کی، ان سب چیزوں کی فکر میزبان کرتا ہے، وہ ہماری ہر چیز کی فکر رکھتا ہے اور پوچھتا رہتا ہے کہ کسی چیز کی ضرورت تو نہیں؟ آپ کو کوئی تکلیف تو نہیں؟ جب ایک انسان کی یہ حالت ہے کہ وہ اپنے مہمان کا پورا خیال رکھتا ہے، تو اللہ تعالیٰ جو رب العالمین ہیں، بہت مہربان اور رحم کرنے والے ہیں، جن کے لئے تمام مخلوق کی ضرورتیں پوری کرنا کچھ مشکل نہیں، وہ ہمارے میزبان ہوں تو کیا وہ ہماری ضرورتیں پوری نہیں کریں گے؟ بس ذہن میں یہ بٹھاؤ کہ ہم اللہ تعالیٰ کے مہمان بن کر جا رہے ہیں اور وہ ہماری تمام ضرورتیں پوری فرمائیں گے۔

اگر سفر کے دوران کوئی چھوٹی موٹی تکلیف پیش آجائے تو یہ سوچیں کہ یہ اللہ تعالیٰ کا احسان ہے کہ اس قسم کی چھوٹی تکلیفوں کے ذریعے وہ ہمارے گناہوں کو معاف کر کے آخرت کی ہمیشہ کی بڑی تکلیف سے نجات دے رہے ہیں۔

(۴) رفقائے سفر

ساتھیوں کے انتخاب میں اس بات کا خیال رکھنا چاہئے کہ وہ

نیک اور صالح ہوں، نیکی اور تقوے کے کاموں میں معین و مددگار ہوں، عبادت میں ہماری ہمت افزائی کرنے والے ہوں، آخرت کی طرف متوجہ کرنے والے ہوں اور ہماری دینی روحانی ترقی کی فکر کرنے والے ہوں، اگر وہ پہلے عمرہ کر چکے ہوں تو اور اچھا، اور اگر عالم دین بھی ہوں تو نور علی نور۔

یہ بھی خیال رہے کہ جماعت چھوٹی ہو اور سب ساتھی ہم مزاج اور ہم خیال ہوں، جب ساتھی ہم مزاج نہیں ہوتے تو کوئی نہ کوئی گڑبڑ ضرور ہوتی ہے، اور ایسے مبارک سفر میں رنجشوں کا پیدا ہونا اچھی بات نہیں ہے۔

وہاں دوستیوں کے چکر میں نہ پڑیں، یہ مبارک سفر ہم اللہ تعالیٰ کو دوست بنانے کی غرض سے اختیار کر رہے ہیں لہذا مخلوق کی دوستیوں میں اپنا وقت ضائع کرنے کے بجائے اپنے آپ کو اس پورے سفر میں ایسے کاموں میں مشغول رکھیں جن سے اللہ تعالیٰ کی ولایت (خاص دوستی) نصیب ہو۔

## (۵) غیر ضروری سامان

اپنے ساتھ صرف ضروری سامان لے جائیں، سامان کم ہوگا

تو کسٹم (customs) میں اور پورے سفر میں ہر جگہ بڑی سہولت رہے گی، عموماً ایسا ہوتا ہے کہ لوگ ضرورت سے زائد سامان لے لیتے ہیں اور پھر پریشانی اٹھاتے ہیں، الحمد للہ، حرمین شریفین میں ضرورت کی سب چیزیں ملتی ہیں۔

اپنی ذاتی ضرورت کی چیزوں کے علاوہ احرام کی چادریں، عمرے کے مسائل اور فضائل کی کتابیں، دعا کی کتابیں، قبلہ نما (کمپاس)، مصلیٰ اور چپل لے لیں، اسی طرح پیسے وغیرہ قیمتی اور اہم چیزیں رکھنے کے لئے پرس یا پٹی (pouch) بھی لے لیں۔

## (۶) عمرے کے مسائل کو سیکھنا

جانے والے ہر شخص کو چاہئے کہ عمرے اور زیارتِ مدینہ منورہ کے مسائل اور آداب پر مشتمل کسی معتبر تجربہ کار عالم کی لکھی ہوئی کتاب حاصل کر کے اس کا بہت غور سے مطالعہ کریں، کوشش کریں کہ اس مبارک سفر سے پہلے عمرے کے ضروری مسائل کو اچھی طرح سمجھ لیں، کتاب کو اگر کسی اچھے تجربہ کار عالم کی رہنمائی میں پڑھ لیں تو بہت بہتر ہے، اگر نہیں تو مطالعہ کے دوران جو بات سمجھ میں نہ آئے



اسے نوٹ کر لیں اور کسی معتبر عالم یا مفتی سے سمجھ لیں۔

مسائل کا بار بار مطالعہ کریں اور سمجھ میں نہ آنے کی صورت میں علماء سے استفسار کریں، غرض عمرے کا طریقہ اتنا پختہ کر لیں کہ وہاں غلطی کرنے والوں کو دیکھ کر آپ کو اپنی معلومات کے بارے میں کسی قسم کا تردد نہ ہو، بلکہ پورا اطمینان ہو کہ آپ جس طریقے سے ارکان ادا کر رہے ہیں وہ بالکل صحیح ہے، بہتر یہ ہے کہ صرف ایک کتاب منتخب کر لیں، کبھی کبھی کئی کتابیں پڑھنے سے الجھن پیدا ہوتی ہے اس لئے کہ ہر کتاب کا انداز الگ ہوتا ہے۔

فائدہ: ہمارے حضرت شیخ الحدیث مولانا محمد زکریا صاحب نور اللہ مرقدہ کی کتاب فضائل حج میں سے ”مکہ مکرمہ اور کعبہ کے فضائل“ سے لے کر ”مسجد کے خصوصی ستون“ تک کے مضامین کا بھی اچھی طرح مطالعہ کریں، یہ کتاب سفر میں بھی اپنے ساتھ رکھیں اور اس کو وہاں بھی پڑھنے کا اہتمام رکھیں۔

اللہ تعالیٰ ہم سب کو ان باتوں پر عمل کرنے کی توفیق عطا فرمائیں۔ (آمین)

## روانگی

مشورہ: روانہ ہونے سے پہلے یہ فیصلہ کر لینا چاہئے کہ آپ پہلے مکہ مکرمہ جارہے ہیں یا مدینہ منورہ؟

اگر آپ پہلے مدینہ منورہ جارہے ہیں تو آپ کو احرام کی ضرورت نہیں ہے، آپ تسہیل الزیارہ کا مطالعہ کریں اور اس کے مطابق عمل کریں۔

اگر آپ پہلے مکہ مکرمہ جارہے ہیں تو آپ کو میقات سے گزرنے سے پہلے احرام میں آنا پڑے گا، لہذا اپنی ہینڈ بیگ (hand luggage) میں چپل اور احرام کی چادریں رکھ لیں، بہتر یہ ہے کہ یہ چادریں سفید اور نئی یا دھلی ہوئی ہوں۔

اسی طرح عورتیں بھی حالت احرام میں نقاب ڈالنے کے لئے اپنا ہیٹ/کیپ (hat/cap) رکھ لیں۔

مشورہ: اگر چار چادریں رکھ لیں تو بہتر ہے تاکہ راستے میں چادروں کے ناپاک وغیرہ ہو جانے کی صورت میں پریشانی نہ ہو۔

مشورہ: سفر میں اپنے ساتھ کھانے کی ہلکی پھلکی کچھ چیزیں

(snacks) بھی لے لیں تاکہ ضرورت کے وقت کام آئے۔

(۱) اگر آپ پہلے مکہ مکرمہ جا رہے ہیں تو گھر سے روانہ ہونے سے پہلے وہ سارے کام کر لیں جو اس وقت جائز ہیں اور احرام میں آنے کے بعد ممنوع ہونے والے ہیں، مثلاً بالوں کو کاٹنا، زیر ناف اور بغل کے بالوں کو صاف کرنا، ناخن تراشنا، میاں بیوی کے تعلقات وغیرہ، اسی طرح روانہ ہونے سے پہلے بہتر ہے کہ غسل بھی کر لیں اس لئے کہ یہ سارے کام ایئر پورٹ پر یا راستے میں مشکل ہوں گے۔

(۲) روانگی سے پہلے اگر مکروہ وقت نہ ہو تو دو رکعت نفل پڑھیں، بہتر یہ ہے کہ سورہ فاتحہ کے بعد پہلی رکعت میں سورہ کافرون اور دوسری رکعت میں سورہ اخلاص پڑھیں۔

(۳) نماز سے فارغ ہو کر اللہ تعالیٰ کی حمد و ثنا اور درود شریف کے بعد دعا کریں، سفر کی آسانی اور قبولیت کے لئے بھی دعا کریں اور اپنے گھر، کاروبار اور اہل و عیال کی حفاظت کے لئے بھی، یہ دعا ضرور کریں کہ اے اللہ! آپ کے محبوب پیغمبر صلی اللہ علیہ وسلم نے اور آپ کے نیک

۱) صبح صادق کے بعد سے طلوع شمس تک (۲) زوال کے وقت (۳) عصر کی فرض نماز کے بعد سے غروب تک۔

بندوں نے اس موقع پر جتنی دعائیں مانگی ہیں وہ ساری میرے حق میں قبول فرمائیں۔

مسئلہ: اگر مکروہ وقت ہو تو نفل نماز پڑھے بغیر صرف دعا کر لیں۔

مفید مشورہ: پورے سفر میں اس بات کا اہتمام رہے کہ جب جب بھی آپ دعا کریں تو دین و دنیا کی حاجتیں مانگ لینے کے بعد یہ دعا ضرور کریں کہ اے اللہ! آپ کے نبی صلی اللہ علیہ وسلم نے اور آپ کے نیک بندوں نے اس موقع پر جو دعائیں مانگی ہیں وہ ساری میرے حق میں قبول فرما۔

(۴) دعا کے بعد اپنے اہل و عیال اور دوست احباب سے الوداعی ملاقات کریں، روانہ ہوتے وقت چہرے سے خوشی ظاہر ہونی چاہئے، آپ اپنے بیوی بچوں اور ماں باپ کو چھوڑ کر جا رہے ہیں اس لئے طبعی غم ضرور ہوگا، لیکن جن مبارک جگہوں میں آپ جا رہے ہیں وہ دنیا کی ہر چیز سے بہتر اور افضل ہیں، اس لئے دل اگر غمگین ہو تب بھی چہرے پر اس کا اثر ظاہر نہیں ہونا چاہئے۔

(۵) روانہ ہونے سے پہلے اور ہو جانے کے بعد صدقہ بھی کریں۔

مشورہ: ضرورت سے زائد لوگوں کو ایئر پورٹ پر نہیں لے جانا چاہئے اس لئے کہ وقت کے ضائع ہونے کے علاوہ فضول خرچی اور دکھاوا بھی ہوتا ہے، عورتوں کے لئے تو پردے کا اہتمام بھی دشوار ہوتا ہے۔

### سفر کے دوران

سفر کے دوران گناہوں سے اجتناب، سنت کی پابندی اور دعاؤں کا اہتمام رہے، ہاتھ میں تسبیح رکھیں تاکہ ذکر کا اہتمام اور فضول باتوں سے حفاظت رہے، آپس میں دین کی باتیں ہوں، آنکھ، کان، زبان اور باقی اعضاء و جوارح کے ہر قسم کے چھوٹے بڑے گناہوں سے مکمل پرہیز ہو، اس مبارک سفر کی نعمت پر سفر کے دوران اور واپس گھر لوٹنے کے بعد بھی خوب شکر ادا کرتے رہیں کہ یہ ہر ایک کو میسر نہیں آتی، زبان اور دل کے شکر کے ساتھ حقیقی شکر بھی ضروری ہے کہ ہم ایسا کوئی کام نہ کریں جو ہمارے خالق کی ناراضگی کا سبب بن جائے۔

مسئلہ: چونکہ یہ سفر اڑتالیس (۴۸) میل سے زیادہ کا ہے اس لئے بستی سے نکلتے ہی آپ مسافر ہو جائیں گے اور نمازوں میں قصر کریں گے، یعنی ظہر، عصر اور عشاء کی نمازوں میں چار رکعات کے

بجائے دو رکعات پڑھیں گے، (البتہ مقیم امام کے پیچھے جماعت کے ساتھ چار رکعات ہی ادا کریں گے)، فجر کی دو اور مغرب کی تین ہی پڑھیں گے، وتر بھی تین ہی رہے گی، جہاں سہولت اور اطمینان کے ساتھ ہو سکے وہاں بہتر یہی ہے کہ سنتوں اور نوافل کا بھی اہتمام کریں، اگر جلدی ہے یا کوئی دشواری ہو تو چھوڑ سکتے ہیں۔

لَبَّيْكَ اللَّهُمَّ رَبَّنَا

لَبَّيْكَ لَا شَرِيكَ لَكَ رَبَّنَا

إِنَّا الْحَمْدُ وَالنِّعْمَةُ لَكَ يَا مَلِكُ

لَا شَرِيكَ لَكَ

میں حاضر ہوں، اے اللہ! میں حاضر ہوں، میں حاضر ہوں،  
آپ کا کوئی شریک نہیں ہے، میں حاضر ہوں، بیشک تمام  
تعریفیں اور تمام نعمتیں اور بادشاہت آپ ہی کے لئے ہیں،  
آپ کا کوئی شریک نہیں ہے۔

## عمرے کا طریقہ

احرام

حج یا عمرے کی نیت کر کے تلبیہ پڑھنے کو احرام کہتے ہیں۔

عام لوگوں کی بول چال میں اُن دو چادروں کو بھی احرام کہا جاتا ہے جو مرد حضرات احرام کی حالت میں پہنتے ہیں۔

صرف احرام کی چادریں پہن لینے سے احرام شروع نہیں ہوتا، اسی طرح صرف تلبیہ پڑھنے سے یا صرف نیت کرنے سے بھی احرام شروع نہیں ہوتا، نیت اور اس کے بعد تلبیہ پڑھنے سے احرام شروع ہوتا ہے۔

مسئلہ: عمرے یا حج کے لئے جانے والوں کو میقات سے گزرنے سے پہلے احرام میں آجانا ضروری ہے۔

فائدہ: میقات وہ جگہ ہے جہاں سے مکہ مکرمہ کے ارادے سے جانے والے بغیر احرام کے نہیں گزر سکتے، ان پر عمرے یا حج کا احرام واجب ہے۔

مکہ مکرمہ جانے والوں کے لئے میقات ان کی جائے سکونت کے اعتبار سے مختلف ہوں گے، اس لئے ہر ایک اپنے ملک کے اعتبار سے احرام میں داخل ہوگا، انگلینڈ، امریکہ، کنیڈا، یورپ، ہندوستان، پاکستان، بنگلہ دیش وغیرہ سے ہوائی جہاز سے سفر کرنے والے اگر سیدھے مکہ مکرمہ جا رہے ہیں تو ان کے لئے جدہ پہنچنے سے پہلے احرام میں آجانا ضروری ہے اس لئے کہ جدہ اترنے سے پہلے میقات پر سے گزر ہو جاتا ہے، اگر بغیر احرام کے جدہ میں داخل ہو گئے تو گناہ ہوگا اور دم بھی لازم ہوگا۔

(۱) احرام میں داخل ہونے سے پہلے مستحب ہے کہ وہ سارے کام کر لئے جائیں جو عام طور پر جائز ہوتے ہیں مگر احرام میں آنے کے بعد ممنوع ہو جاتے ہیں، جیسے میاں بیوی کے تعلقات، ناخن تراشنا، بالوں کو کاٹنا وغیرہ۔

مشورہ: چونکہ ان میں سے بہت سے کام ایئر پورٹ پر یا راستے میں ممکن نہیں ہیں اس لئے گھر سے روانہ ہونے سے پہلے ہی ان کاموں سے فارغ ہو جانا چاہئے۔

(۲) جس جگہ پر احرام میں داخل ہو رہے ہیں، وہاں اگر سہولت



کے ساتھ ہو سکے تو غسل کر لیں، ورنہ وضوء۔

مسئلہ: حیض اور نفاس والی عورتوں کے لئے بھی احرام میں داخل ہونے سے پہلے غسل یا وضوء مسنون ہے۔

(۳) مرد حضرات احرام کی نیت کرنے سے پہلے تمام سلعے ہوئے کپڑے اتار کر احرام کی دو چادریں پہن لیں، ایک بدن کے اوپر والے حصے پر اوڑھیں اور دوسری نیچے والے حصے پر ناف کے اوپر باندھیں، اوپر کی چادر کو اس طرح پہنیں کہ دونوں کندھے چادر میں چھپے رہیں، ایسے جوتے یا چپل بھی اتار دیں جن سے پیروں کے پشت کی ابھری ہوئی ہڈی اور ٹخنے ڈھک جاتے ہو۔

خواتین کو اپنے احرام میں داخل ہونے کے لئے کسی مخصوص لباس کی ضرورت نہیں، وہ اپنے سلعے ہوئے کپڑوں میں ملبوس رہیں، صرف اتنی پابندی ہے کہ احرام میں آنے کے بعد چہرے پر کپڑا نہیں لگانا چاہئے، اس کے علاوہ ان کے لئے برقع، اوڑھنی، دستانے، موزے اور جوتے سب پہننا جائز ہے مگر بہتر یہ ہے کہ دستانے نہ پہنیں۔

مسئلہ: بعض عورتیں احرام میں آنے سے پہلے اپنے سر پر ایک کپڑا باندھ لیتی ہیں اور سمجھتی ہیں کہ اب احرام سے نکلنے تک اس کو

اتارنا جائز نہیں ہے، شریعت میں ایسا کوئی حکم نہیں ہے، اس غلط خیال کی وجہ سے وہ وضوء کے وقت بھی اس کپڑے کو نہیں اتارتیں اور اسی پر مسح کرتی ہیں، ظاہر ہے کہ اس طرح وضوء نامکمل رہتا ہے اور ایسی عورتیں اس مبارک سفر میں بھی نمازوں کی برکتوں سے محروم رہتی ہیں، اگر کسی نے سر پر کوئی کپڑا پردے یا اپنی کسی دوسری ضرورت کی وجہ سے باندھا ہے تو ضروری ہے کہ وضوء کرتے وقت اس کپڑے کو ہٹا کر سر کے بالوں پر مسح کرے۔

مسئلہ: مردوں کے لئے نیچے کی چادر کے دونوں کناروں کو لنگی کی طرح سی لینا بھی جائز ہے، اس کی وجہ سے دم یا صدقہ نہیں ہوگا، مگر مستحب یہ ہے کہ سلائی بالکل نہ ہو۔

مسئلہ: اگر کسی وجہ سے احرام کی چادریں بدلنے کی ضرورت پیش آئے تو بدل سکتے ہیں، اس سے احرام میں کوئی خرابی نہیں آتی۔

مسئلہ: اپنا پیسہ وغیرہ رکھنے کے لئے پیٹی (pouch) بھی باندھ سکتے ہیں۔

مسئلہ: دائیں بغل کے نیچے سے چادر نکال کر بائیں کندھے پر ڈالنا اور دائیں کندھے کو کھلا رکھنا صرف طواف کی حالت میں مسنون

ہے، بہت سے لوگ ہر وقت دایاں مونڈھا کھلا رکھتے ہیں، یہ غلط ہے۔  
 (۴) مرد حضرات اپنے جسم پر ایسی خوشبو لگائیں جس کا دھبہ نہ  
 رہے، سر اور ڈاڑھی میں تیل بھی لگائیں، احرام کی چادروں پر خوشبو نہ  
 لگائیں۔

(۵) اگر مکروہ وقت نہ ہو تو سر ڈھانک کر احرام کی نیت سے دو  
 رکعات نفل پڑھیں، بہتر یہ ہے کہ سورہ فاتحہ کے بعد پہلی رکعت میں  
 سورہ کافرون اور دوسری رکعت میں سورہ اخلاص پڑھیں۔

مسئلہ: اگر مکروہ وقت ہو تو دو رکعات نہ پڑھیں، اسی طرح حیض  
 اور نفاس والی عورت بھی ان دو رکعتوں کو چھوڑ دے اور نماز پڑھے بغیر  
 ہی نیچے بتلائے ہوئے طریقے کے مطابق عمرے کی نیت کرے۔

(۶) نماز سے فارغ ہونے کے بعد مرد حضرات سر سے چادر ہٹا  
 لیں، البتہ دونوں کندھے چادر ہی میں رکھیں، عورتیں بھی اس کا خیال  
 رکھیں کہ چہرے پر کپڑا نہ لگے۔

(۷) اب اس طرح نیت کریں:

اللَّهُمَّ إِنِّي أُرِيدُ الْعُمْرَةَ فَيَسِّرْهَا لِي وَتَقَبَّلْهَا مِنِّي

اے اللہ! میں (آپ کی رضا کے لئے) عمرے کا ارادہ کرتا ہوں/کرتی ہوں، اس کو میرے لئے آسان فرما دیجئے اور اس کو میری طرف سے قبول فرما لیجئے۔

مسئلہ: نیت کا دل سے ہونا ضروری ہے، اگر دل میں نیت کر لی اور زبان سے کچھ نہیں کہا تب بھی کافی ہے، مگر دل کے ساتھ زبان سے بھی نیت کرنا مستحب ہے۔

مسئلہ: نیت کا عربی زبان میں ہونا ضروری نہیں ہے؛ اردو، گجراتی، انگریزی یا کسی اور زبان میں بھی کر سکتے ہیں۔

(۸) اس کے بعد مرد حضرات ذرا بلند آواز سے اور عورتیں آہستہ سے تین مرتبہ تلبیہ پڑھیں:

لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ  
الْحَمْدَ وَالنُّعْمَةَ لَكَ وَالْمُلْكَ، لَا شَرِيكَ لَكَ

میں حاضر ہوں، اے اللہ! میں حاضر ہوں، میں حاضر ہوں، آپ کا کوئی شریک نہیں ہے، میں حاضر ہوں، بیشک تمام تعریفیں اور تمام نعمتیں اور بادشاہت آپ ہی کے لئے ہیں، آپ کا کوئی شریک نہیں ہے۔

(۹) نیت کے بعد تلبیہ پڑھتے ہی آپ احرام میں داخل ہو جائیں گے اور ممنوعاتِ احرام کی پابندی شروع ہو جائے گی۔

مسئلہ: تلبیہ کا زبان سے کہنا شرط ہے۔

مسئلہ: تلبیہ ایک دفعہ پڑھنا شرط ہے اور تین دفعہ پڑھنا سنت ہے۔

مسئلہ: صرف چادریں پہننے سے کوئی احرام میں نہیں آتا، اسی طرح صرف نیت سے یا صرف تلبیہ پڑھنے سے کوئی احرام میں نہیں آتا، احرام میں آنے کے لئے نیت اور تلبیہ دونوں ضروری ہیں۔

مسئلہ: تلبیہ عربی میں ضروری نہیں، ہاں افضل ہے۔

مسئلہ: اگر کسی کو تلبیہ یاد نہیں ہے اور دوسرا کوئی شخص پڑھا دے، یا وہ خود تلبیہ کی جگہ کوئی ایسا کلمہ پڑھ لے جس میں اللہ تعالیٰ کی تعظیم ہو، جیسے لَا إِلَهَ إِلَّا اللَّهُ، سُبْحَانَ اللَّهِ، الْحَمْدُ لِلَّهِ، اللَّهُ أَكْبَرُ وغیرہ تو یہ بھی کافی ہے۔

مسئلہ: اگر کسی جگہ صرف عورتیں ہی ہوں اور مردوں کے کانوں تک ان کی آواز پہنچنے کا اندیشہ نہ ہو تو وہ بھی تلبیہ کسی قدر بلند آواز سے پڑھ سکتی ہیں۔

مسئلہ: تلبیہ ہر شخص اپنے طور پر پڑھے، مرد حضرات ذرا بلند آواز سے اور خواتین آہستہ سے، جماعت کی شکل میں مل کر لبتیک پڑھنا خلاف سنت ہے۔

مشورہ: بہتر ہے کہ عمرہ اور حج کے لئے جانے والا ہر شخص تلبیہ سیکھ لے اس لئے کہ احرام میں آنے کے بعد کثرت سے تلبیہ پڑھنا مطلوب ہے اور عمرہ اور حج کرنے والوں کے لئے یہ بہترین ذکر ہے۔

(۱۰) اب دل لگا کر دعا کریں کہ یہ قبولیت کی گھڑی ہے، اپنی دنیوی اخروی تمام ضروریات کے لئے دعا کریں، اس موقع پر یہ دعا مستحب ہے:

اللَّهُمَّ إِنِّي أَسْأَلُكَ رِضَاكَ وَالْجَنَّةَ وَأَعُوذُ بِكَ مِنْ  
غَضَبِكَ وَالنَّارِ

اے اللہ! میں آپ سے آپ کی رضامندی اور جنت کا سوال کرتا ہوں اور آپ کے غصے اور جہنم سے آپ کی پناہ مانگتا ہوں۔

یہ دعا بھی ضرور کریں کہ اے اللہ! ہمارے پیارے نبی صلی اللہ علیہ وسلم نے اور آپ کے نیک بندوں نے اس موقع پر جو جو دعائیں مانگی ہیں

وہ ساری میرے حق میں قبول فرمائیں۔

### نیت اور تلبیہ کے سلسلے میں ایک مفید مشورہ

ہوائی جہاز سے جانے والے لوگوں کے لئے ایک مفید مشورہ یہ ہے کہ احرام میں جلدی نہ کریں، ہو سکتا ہے کہ احرام میں آجانے کے بعد فلائٹ مؤخر یا کینسل ہو جائے، احرام میں آنے کے لئے دو رکعات نماز پڑھنے تک کے جتنے کام ہیں انہیں آپ ایئرپورٹ پر یا اس سے پہلے کر لیں، مگر نیت اور تلبیہ کو موقوف رکھیں، ہوائی جہاز کی پرواز شروع ہو جانے کے بعد اطمینان سے اپنی سیٹ پر بیٹھ کر نیت کر کے تلبیہ پڑھیں اور پھر دعا کریں، مگر یہ کام جدہ پہنچنے سے تقریباً ایک گھنٹہ پہلے تک میں ہو جانا چاہئے تاکہ بغیر احرام کے میقات سے گزرنا نہ ہو، ورنہ گناہ بھی ہوگا اور دم بھی لازم آئے گا، اس مشورے پر عمل کا فائدہ یہ ہوگا کہ وضوء اور احرام کی چادریں پہننے کی جو دقت ہوائی جہاز میں ہوتی ہے وہ بھی نہیں ہوگی اور فلائٹ کینسل ہونے کی صورت میں گھر آنے کے بعد احرام کی پابندی سے بھی حفاظت رہے گی۔

مسئلہ: احرام کی دو رکعات چونکہ نفل ہیں اس لئے ہوائی جہاز

میں سیٹ پر بیٹھے بیٹھے بھی پڑھی جاسکتی ہیں، اس کے لئے قبلہ رخ ہونا بھی ضروری نہیں ہے۔

(۱۱) احرام میں آجانے کے بعد کثرت سے تلبیہ پڑھیں، کھڑے کھڑے، بیٹھے بیٹھے، لیٹے لیٹے اور چلتے پھرتے، الغرض ہر حال میں جتنا زیادہ ہو سکے تلبیہ پڑھیں، بالخصوص حالات بدلنے کے وقت مثلاً صبح و شام، جب بھی کسی سے ملاقات ہو، جب گاڑی میں سوار ہوں، جب گاڑی سے اتریں، بلندی پر چڑھیں، نیچے اتریں، بیٹھتے وقت، اٹھتے وقت، اسی طرح فرض نمازوں کے بعد بھی تلبیہ کا اہتمام کریں، جب بھی پڑھیں کم از کم ایک مرتبہ پڑھیں اور تین مرتبہ کی کوشش کریں اس لئے کہ یہ افضل ہے، تلبیہ میں اکثر لوگ کوتاہی کرتے ہیں، آپ اس کی طرف خاص توجہ کریں۔

اسی طرح دعا کا بھی خوب اہتمام کریں، بیٹھے بیٹھے، لیٹے لیٹے، زبان سے اور دل سے دعا کرتے رہیں، تلبیہ کے دوران بھی دعا کرتے رہیں خصوصاً یہ دعا اَللّٰهُمَّ اِنِّیْ اَسْئَلُكَ رِضَاكَ وَالْجَنَّةَ وَاَعُوْذُ بِكَ مِنْ غَضَبِكَ وَالنَّارِ۔

سفر کے دوران فلم دیکھنے سے، موسیقی سننے سے، بے پردگی سے،



نماز چھوڑنے سے اور ہر گناہ سے اپنے آپ کو بچائیں، نظر، زبان اور کانوں کی خوب حفاظت کریں، اسی طرح لغویات اور غیر ضروری باتوں سے بھی مکمل پرہیز کریں، پورا دھیان اللہ تعالیٰ کی طرف رکھیں۔

### ممنوعاتِ احرام

نیت اور تلبیہ پڑھتے ہی آپ احرام میں داخل ہو جائیں گے، اب آپ پر مندرجہ ذیل امور کی پابندی ضروری ہو جائے گی:

(۱) مرد حضرات اپنا چہرہ اور سردونوں کو سوتے جاگتے ہر وقت کھلا رکھیں۔

(۲) عورتیں اپنے چہرے کو ہر وقت کھلا رکھیں۔

تشبیہ: عورتوں کے لئے چونکہ پرائے مردوں کے سامنے اپنا چہرہ کھولنا جائز نہیں ہے اور گناہ کا کام ہے اس لئے ایسی جگہ جانے سے پہلے جہاں نامحرم مرد ہو سکتے ہیں، ایسا ہیٹ/کیپ (hat/cap) پہن لیں جس کے اوپر سے نقاب لٹکانے کی صورت میں کپڑا چہرے کو نہ لگے، اگر عورت ایسی جگہ پر ہے جہاں صرف عورتیں ہیں تو نقاب

اپنے سر پر ڈال دے اور جب مرد سمانے آئیں تو ہیٹ/کیپ کے اوپر سے نقاب اپنے چہرے پر لٹکالے۔

(۳) مرد حضرات کے لئے بدن کی ہیئت پر سسلے ہوئے کپڑے پہننا منع ہے۔

(۴) مرد حضرات کے لئے ایسے جوتے یا چپل پہننا منع ہے جس سے پاؤں کے اوپر کی ابھری ہوئی ہڈی یا ٹخنے ڈھک جائے۔

(۵) میاں بیوی کے تمام تعلقات منع ہیں اس حد تک کہ ایک دوسرے سے اس تعلق کا تذکرہ بھی منع ہے۔

(۶) پورے جسم کے کسی بھی حصے سے بال کو کاٹنا یا کٹوانا جائز نہیں ہے، اسی طرح پاؤں یا کریم سے صاف کرنا بھی جائز نہیں ہے۔

(۷) ناخن تراشنا جائز نہیں ہے۔

(۸) بدن یا کپڑوں پر کسی قسم کی خوشبو کا استعمال جائز نہیں ہے، خوشبو والے صابن، ٹوتھ پیسٹ، لوشن یا پاؤڈر کا استعمال بھی جائز نہیں ہے، اسی طرح خوشبودار سرمہ، خوشبودار تیل یا خالص زیتون یا تیل کا تیل لگانا بھی ممنوع ہے، ان دو قسموں کے تیلوں کے علاوہ بغیر خوشبو

کے دوسرے تیل کا استعمال جائز ہے، ہوائی جہاز میں ایک قسم کے خوشبودار ٹشو پیپر (freshener) کا پیکٹ دیا جاتا ہے، اس سے بھی احتیاط ضروری ہے۔

(۹) ہر وہ چیز جو پہلے ہی سے ممنوع تھی مثلاً نماز چھوڑنا، غیبت کرنا، بے پردگی کرنا، چغلی کرنا، تہمت لگانا، کسی کی تحقیر کرنا، کسی کو ذلیل کرنا، بد نظری، حسد، کینہ، لڑائی، جھگڑا، بے جا غصہ وغیرہ، احرام میں آنے کے بعد اس میں اور سنگینی پیدا ہو جاتی ہے، اس لئے گناہ کے تمام کاموں سے بہت زیادہ احتیاط کرنا چاہئے، بالخصوص لڑائی اور بے پردگی سے۔

فائدہ: ان ممنوعات کی پابندی نہ کرنے سے گناہ بھی ہوتا ہے اور حج اور عمرہ بھی ناقص رہتا ہے، اس لئے خوب پابندی کریں۔

فائدہ: اگر کوئی غلطی ہو جائے تو فوراً درست کر لیں اور توبہ کر لیں، بعد میں حج و عمرے کے مسائل سے واقفیت رکھنے والے کسی عالم یا مفتی کی طرف رجوع کر کے رہنمائی حاصل کریں۔

مسئلہ: احرام کی حالت میں سر یا چہرے کو کپڑے سے ڈھانپنا جائز نہیں ہے، لہذا تو لیے کے ذریعے سر یا چہرے سے پسینہ یا پانی پونچھنے میں احتیاط کرنا چاہئے۔

مسئلہ: ناک یا منہ صاف کرنے کے لئے یا چہرے سے پانی یا پسینہ پونچھنے کے لئے ٹشو پیپر (tissue paper) کا استعمال جائز ہے۔

مسئلہ: احرام کی حالت میں تکیے پر چہرہ اور پیشانی رکھنا منع ہے، سر یا رخسار رکھنا جائز ہے۔

مسئلہ: احرام کی حالت میں بدن سے میل کچیل دور کرنا اور ہاتھوں سے سر کے بالوں کو درست کرنا مکروہ ہے۔

مسئلہ: احرام کی حالت میں بغیر خوشبو کا صابن استعمال کرنا جائز ہے، لیکن جسم کا میل دور کرنے کے لئے استعمال نہ کریں اس لئے کہ مکروہ ہے۔

مسئلہ: مسواک کا استعمال احرام کی حالت میں بھی مسنون ہے۔

## جدہ

جدہ پہنچ کر صبر و ضبط سے کام لیں، وہاں روزانہ مختلف مزاج کے لوگ بڑی تعداد میں عمرے کے لئے آتے ہیں اس لئے بسا اوقات کارروائی میں دیر لگتی ہے، ذہن میں یہ بات رہے کہ ہم ایک مبارک

سفر پر عبادت کی نیت سے نکلے ہوئے ہیں اور تکالیف پر صبر کرنا بھی ایک بہت بڑی عبادت ہے، راستے میں جو بھی تکلیف پیش آئے اس پر صبر کرنے سے ان شاء اللہ تعالیٰ بڑا اجر ملے گا، دیکھا یہ جاتا ہے کہ جدہ ایئرپورٹ پہنچ کر بد نظمی وغیرہ کے بہانے سے شیطان ہمیں بہکا تا ہے اور ہم سے گناہ سرزد ہو جاتے ہیں، غصے میں زبان سے نہ کہنے کی باتیں نکل جاتی ہیں، ابھی مکہ مکرمہ پہنچے نہیں کہ شیطان نے ہمیں گناہ میں مبتلا کر دیا، ہمیں سوچنا چاہئے کہ ہم احرام کی حالت میں بھی بدگمانی، غصہ اور غیبت جیسے بڑے بڑے گناہ کا ارتکاب کر رہے ہیں، جدہ پہنچ کر صبر سے کام لیں اور اس کریم مالک کا شکر ادا کریں جس نے ہمیں مکہ مکرمہ کے قریب پہنچا دیا، اللہ تعالیٰ کی طرف دھیان رکھیں، تلبیہ پڑھتے رہیں اور ضروری کاموں کے علاوہ ذکر وغیرہ میں مشغول رہیں۔

مسئلہ: مکہ مکرمہ میں داخل ہونے سے پہلے غسل کر لینا سنت ہے، اگر موقع ہو تو یہ سنت جدہ ہی میں ادا کر لیں اس لئے کہ مکہ مکرمہ میں داخلے کے وقت یہ ممکن نہیں ہوگا۔

## مکہ مکرمہ کی طرف

(۱) امیگریشن (immigration) اور کسٹم سے فارغ ہو کر

مکہ مکرمہ کی طرف روانہ ہوں گے، یہ سفر پورے شوق کے ساتھ لبیک پڑھتے ہوئے طے ہونا چاہئے۔

(۲) جب مکہ مکرمہ کی آبادی نظر آنے لگے تو اس شوق میں اور اضافہ ہو جانا چاہئے، دل دماغ میں اللہ تعالیٰ کی یاد اور اس کے گھر کے دیدار کے شوق کے علاوہ کچھ نہ رہے، کثرت سے تلبیہ پڑھیں، صدقِ دل سے توبہ و استغفار کریں اور دعا میں مشغول رہیں، کوتاہی اور غفلت بالکل نہ ہو۔

### حدودِ حرم میں

حرم کی حدود میں داخلہ بہت خوش قسمت لوگوں کو نصیب ہوتا ہے، حرم کی حدود کا دائرہ مکہ مکرمہ کے چاروں طرف ہے اور مکہ مکرمہ جانے والے راستوں پر پختہ ستون اس کی علامت ہے، جدہ سے مکہ مکرمہ جاتے ہوئے حدیبیہ (جسے آج کل 'الشُّمَيْسِيَّة' کہا جاتا ہے) کے قریب اور تنعیم میں مسجد عائشہ کے پاس ستون لگائے گئے ہیں، اگر یہ ستون نظر آجائیں تو حرم میں داخلے کے وقت دل میں اس جگہ کی عظمت و جلال ہو، نہایت خشوع خضوع ہو، زبان پر استغفار، تلبیہ، تکبیر اور تہلیل (لَا إِلَهَ إِلَّا اللَّهُ) کی کثرت ہو۔

## مکہ مکرمہ میں

- (۱) مکہ مکرمہ میں داخل ہوتے ہوئے خشوع خضوع ہو، دل میں مکہ مکرمہ کی عظمت و محبت ہو اور زبان پر تلبیہ، استغفار اور دعا ہو۔
- (۲) مکہ مکرمہ پہنچنے کے بعد پہلے اپنی رہائش کے انتظام سے فارغ ہو جائیں اور اس کے بعد عمرہ کریں۔

مسئلہ: مکہ مکرمہ میں داخل ہونے کے بعد پہلی فرصت میں مسجد حرام میں حاضر ہونا مستحب ہے۔

مسئلہ: اگر سفر کی تھکاوٹ کی وجہ سے آرام کا تقاضا ہو تو آرام کر لیں، مکہ مکرمہ پہنچ کر فوراً عمرہ کرنا ضروری نہیں ہے، جب چاہے کر سکتے ہیں، مگر اتنا خیال رہے کہ عمرے کی ادائیگی میں تاخیر بغیر ضرورت کے نہ ہو، یہ بھی ذہن میں رہے کہ جب تک عمرہ نہیں ہوتا ممنوعاتِ احرام سے بچنا ضروری ہوگا۔

مسئلہ: عورتیں اگر پاکی کی حالت میں نہیں ہیں تو ان کے لئے حرم شریف میں داخل ہونا منع ہے، وہ اپنے عمرے کو اس وقت تک مؤخر کریں جب تک پاک نہ ہو جائیں، مگر جب تک عمرے سے فراغت

نہیں ہوتی احرام کے تمام ممنوعات سے بچنا ضروری ہوگا۔

فائدہ: مرد حضرات اس بات کا پورا خیال رکھیں کہ مکہ مکرمہ پہنچنے کے بعد جماعت کے ساتھ حرم شریف کی کوئی نماز فوت نہ ہو اس لئے کہ وہاں کی ایک نماز ایک لاکھ کے برابر ہے اور جب جماعت کے ساتھ ادا کی جاتی ہے تو وہ multiply (مضاعف) ہو کر پچیس لاکھ (ڈھائی ملین) کے برابر ہو جاتی ہے، لہذا عمرے میں تاخیر کی صورت میں بھی اس بات کا خیال رہے کہ تمام نمازیں حرم شریف میں جماعت کے ساتھ ادا ہوں۔

فائدہ: عورتوں کے لئے افضل یہ ہے کہ وہ نماز اپنے گھر یا اپنی قیام گاہ پر پڑھیں، مکہ مکرمہ اور مدینہ منورہ میں بھی یہی حکم ہے۔

تنبیہ: مکہ مکرمہ اور مدینہ منورہ کے قیام کے دوران اس بات کا خوب خیال رہے کہ بے حیائی، بے پردگی اور بدنظری سے مکمل اجتناب ہو، بہت افسوس کی بات ہے کہ ایسے مبارک سفر اور ایسی مقدس جگہ میں بھی نامحرم ایک دوسرے سے بے تکلفی سے ملتے ہیں اور پردے کے احکام کو پامال کرتے ہیں، یہ حرام ہے اور اس سے بچنا بہت ضروری ہے۔



## حرم شریف میں داخلہ

مشورہ: جب بھی حرم شریف جائیں اپنے ساتھ ایک مضبوط تھیلی لے جائیں جس میں اپنے جوتے چپل رکھ سکیں، اگر تھیلی ایسی ہو جو کندھوں پر لٹکا سکیں تو مزید آسانی ہوگی اور جوتوں چپل کے گم ہو جانے کا اندیشہ کم رہے گا۔

(۱) حرم شریف میں پہلی حاضری پر باب السلام سے داخل ہونا بہتر ہے، لیکن حرم شریف کی عمارت بہت وسیع ہے اس لئے اگر باب السلام تک پہنچنا مشکل ہو تو کوئی مضائقہ نہیں ہے، آسانی کے ساتھ جس دروازے سے ہو سکے داخل ہو جائیں۔

(۲) دربارِ الہی کی عظمت و جلال کو ملحوظ رکھتے ہوئے ادب اور عاجزی کے ساتھ سنتِ طریقتی کے مطابق داخل ہوں، دایاں پاؤں پہلے رکھیں اور تلبیہ کے بعد یہ دعا پڑھیں:

اَلْحَمْدُ لِلّٰهِ، بِسْمِ اللّٰهِ وَالسَّلَامُ عَلٰی رَسُوْلِ اللّٰهِ،  
اَللّٰهُمَّ صَلِّ عَلٰی مُحَمَّدٍ، اَللّٰهُمَّ اغْفِرْ لِيْ ذُنُوْبِيْ  
وَافْتَحْ لِيْ اَبْوَابَ رَحْمَتِكَ لَهٗ

لہ عمل الیوم والليلة، باب ما یقول إذا دخل المسجد، ح (۸۷)، سنن ابن ماجہ، أبواب المساجد والجماعات، باب الدعاء عند دخول المسجد، ح (۷۳۶)، مصنف عبد الرزاق، کتاب الصلاة، باب ما یقول إذا دخل المسجد، ح (۱۶۷۸)

تمام تعریفیں اللہ کے لئے ہیں، میں اللہ کا نام لے کر داخل ہوتا ہوں، اور اللہ کے رسول ﷺ پر سلام ہو، اے اللہ! درود بھیج محمد ﷺ پر، اے اللہ! میرے گناہوں کو معاف فرما دے اور میرے لئے اپنی رحمت کے دروازے کھول دے۔

(۳) ساتھ ساتھ اعتکاف کی نیت بھی کر لیں کہ اے اللہ! جب تک میں مسجد میں رہوں اس وقت تک کے لئے میں اعتکاف کی نیت کرتا ہوں۔

فائدہ: جب بھی مسجد حرام یا مسجد نبوی میں، بلکہ دنیا کی کسی بھی مسجد میں داخل ہوں تو سنت طریقے کے مطابق داخل ہونا چاہئے اور نفل اعتکاف کی نیت بھی کر لینی چاہئے، یہ مستحب اور باعثِ اجر و ثواب ہے۔

### بیت اللہ پر پہلی نظر

(۱) حرم شریف میں داخل ہونے کے بعد بیت اللہ کی طرف خشوع و خضوع کے ساتھ اس طرح چلتے رہیں کہ نگاہیں نیچی ہوں، دل میں دربارِ الہی کی عظمت ہو اور زبان پر لبیک ہو۔

(۲) ایسی جگہ تک چلتے رہیں جہاں آپ اطمینان سے کھڑے رہ کر دعا کر سکیں۔

(۳) جب ایسی جگہ میسر آجائے تو نظر اٹھا کر بیت اللہ کو محبت سے دیکھیں اور تین مرتبہ اللہ اکبر اور تین مرتبہ لَا إِلَهَ إِلَّا اللَّهُ کہیں۔

(۴) اس کے بعد دعائیں مشغول ہو جائیں، پہلے اللہ تعالیٰ کی حمد و ثنا کریں پھر درود شریف پڑھیں اور پھر اپنی دنیا و آخرت کی ساری ضرورتیں اللہ تعالیٰ سے مانگیں، بالخصوص پوری شریعت پر مکمل طور پر چلنے، حسنِ خاتمہ اور بلا حساب جنت الفردوس میں داخلے کے لئے دعا کریں، یہ قبولیت کی گھڑی ہے اس لئے بہت دھیان کے ساتھ دل لگا کر دعا کریں، اپنے بیوی بچوں، بھائی بہن، رشتہ دار، دوست احباب اور پوری امتِ مسلمہ کے لئے بھی دعا کریں، یہ دعا ضرور کریں کہ اے اللہ! آپ کے محبوب نبی صلی اللہ علیہ وسلم نے اور آپ کے نیک بندوں نے اس موقع پر جو دعائیں کی ہیں وہ ساری ہمارے حق میں قبول فرما لیجئے، اس وقت یہ دعا بھی مسنون ہے:

اللَّهُمَّ زِدْ نَبِيَّتَكَ هَذَا تَشْرِيفًا وَتَعْظِيمًا وَتَكْرِيمًا وَبِرًّا

وَمَهَابَةً، وَزِدْ مَنْ شَرَّفَهُ وَعَظَّمَهُ مِمَّنْ حَجَّهٗ  
وَاعْتَمَرَهُ تَعْظِيمًا وَتَشْرِيفًا وَبَرًّا وَمَهَابَةً لَهُ

اے اللہ! اپنے اس گھر کی شرافت، عظمت، کرامت، بھلائی اور ہیبت میں اضافہ فرما، اور حج و عمرہ کرنے والوں میں سے جو بھی اس کی شرافت و عظمت کا خیال رکھے، اس کو بھی مزید عظمت، شرافت، بھلائی اور رعب سے سرفراز فرما۔

یہ عاجز بندہ بھی آپ سے گزارش کرتا ہے کہ اس کے لئے، اس کے والدین، اساتذہ، مشائخ، تمام محبین، محسنین و متعلقین اور اس کتاب کی تیاری میں مدد کرنے والے رفقاء کے لئے صحت، عافیت، سعادت، مقبولیت اور رضاء الہی کے ساتھ دین کی خدمت والی طویل زندگی اور ایمان، مقام صدیقیت اور مدینہ منورہ والی موت اور جنت البقیع میں تدفین کی دعا کریں۔

مشورہ: یہ ضروری نہیں ہے کہ بیت اللہ پر پہلی نظر والی دعا کے بعد فوراً عمرہ کریں، آپ یہ بھی کر سکتے ہیں کہ کسی وقت جا کر بیت اللہ پر پہلی نظر اور دعا سے فارغ ہو جائیں اور پھر کسی اور وقت میں عمرہ کریں، ہاں اتنا خیال رہے کہ بیت اللہ شریف پر پہلی نظر ایسے وقت میں ڈالیں

کہ آپ اطمینان سے دعا کر سکیں اور اللہ تعالیٰ کی بارگاہ میں اپنی تمام نیک مرادیں پیش کر سکیں اس لئے کہ یہ قبولیت کی گھڑی ہے۔

مسئلہ: مسجد حرام میں داخل ہونے والا تحیۃ المسجد نہ پڑھے اس لئے کہ یہاں کا تحیۃ نماز کے بجائے طواف ہے، اس لئے سب سے پہلے داخل ہو کر طواف کرنا چاہئے، ہاں اگر داخل ہونے کے بعد کسی وجہ سے فوراً طواف کا ارادہ نہ ہو تو دو رکعات تحیۃ المسجد پڑھیں بشرطیکہ مکروہ وقت نہ ہو۔

## طواف کے لئے چند اہم تمہیدی باتیں

طواف کے سلسلے میں چند تمہیدی باتیں ذہن نشین کر لیجئے:

(۱) طواف کے لئے وضوء ضروری ہے، بغیر وضوء کے طواف

جائز نہیں ہے۔

مسئلہ: اگر طواف کے دوران وضوء ٹوٹ جائے تو اسی جگہ طواف کو

روک دیں اور وضوء کر کے جہاں وضوء ٹوٹا ہے وہاں سے بقیہ طواف کی

تکمیل کریں، البتہ بہتر اور محتاط طریقہ یہ ہے کہ وضوء کرنے کے بعد

اپنے اُس آخری چکر کو جس میں وضوء ٹوٹا تھا، دوبارہ حجر اسود سے شروع

کریں۔

(۲) طواف شروع ہوگا حجرِ اسود سے اور ختم بھی ہوگا حجرِ اسود پر، اس لئے سب سے پہلے حجرِ اسود کی جگہ معلوم کرنا ضروری ہے، جو حضرات پہلی مرتبہ جا رہے ہیں انہیں ہجوم کے وقت حجرِ اسود کو تلاش کرنے میں کچھ دشواری ہوتی ہے، آسان طریقہ یہ ہے کہ مطاف (مسجدِ حرام کے بیچ والے کھلے حصے) میں چلے جائیں، وہاں سے آپ کو مطاف کے ارد گرد کمان والی دیوار پر ایک سبز رنگ کی بتی (light) نظر آئے گی، اس کے بالکل سیدھ میں کعبے کا جو کونہ ہے، اس پر حجرِ اسود ہے، یہاں یہ بات بھی ذہن میں بٹھالیں کہ حجرِ اسود والے کونے سے پہلے والا کونہ رکنِ یمانی ہے۔

(۳) طواف کے لئے نیت شرط ہے، نیت کے بغیر طواف کا کوئی اعتبار نہیں، طواف کی نیت دل سے کر لینا کافی ہے، لیکن دل کے ساتھ زبان سے بھی کر لیں تو افضل ہے۔

(۴) عمرے کے طواف کے دوران مردوں کے لئے اضطباع سنت ہے، اضطباع کا مطلب یہ ہے کہ اوپر والی چادر کا ایک کنارہ بائیں کندھے پر رکھیں اور دوسرے کنارے کو دائیں بغل کے نیچے سے نکال کر بائیں کندھے پر ڈال دیں، اس طرح دونوں کنارے

بائیں کندھے پر ہو جائیں گے اور دایاں کندھا کھلا رہے گا، یہ اضطباع طواف کے شروع سے اخیر تک یعنی ساتوں چکروں میں باقی رکھنا ہے۔

مشورہ: حجر اسود سے طواف شروع ہوگا، اس لئے حجر اسود کے قریب پہنچنے سے پہلے اضطباع کر لیں۔

(۵) طواف کے پہلے تین چکروں میں مردوں کے لئے رمل بھی سنت ہے، رمل کے معنی یہ ہیں کہ پہلوانوں کی طرح ذرا اکڑ کر دونوں کندھوں کو ہلاتے ہوئے کچھ تیزی سے جھپٹ کر چلیں، (دوڑنے سے بچیں اس لئے کہ یہ غلط ہے)۔

مسئلہ: طواف کرتے ہوئے اگر اتنا ہجوم ہو گیا کہ رمل نہیں کر سکتا تو بغیر رمل کے طواف کر لے۔

مسئلہ: رمل صرف پہلے تین چکروں میں ہے، اگر کوئی پہلے تین چکروں میں رمل کرنا بھول جائے یا تین سے کم چکروں میں رمل کرے تو بعد کے چکروں میں اس کی قضا نہیں ہوگی اور کچھ لازم بھی نہیں ہوگا۔

مسئلہ: عورتوں کے لئے نہ اضطباع ہے نہ رمل۔

(۶) طواف شروع کرنے سے لے کر ختم کرنے تک ہر چکر میں حجرِ اسود کا استلام ہوگا، مندرجہ ذیل دو شکلوں میں سے جو شکل آسانی کے ساتھ ہو جائے اسے اختیار کیجئے:

(الف) حجرِ اسود کے ارد گرد جو چاندی ہے اس کے اوپر دونوں ہتھیلیوں کو اس طرح رکھیں جس طرح سجدے میں زمین پر رکھی جاتی ہیں، اور ان دونوں کے درمیان چہرہ رکھ کر حجرِ اسود کو بغیر آواز کے آہستہ سے بوسہ دیں۔

(ب) اگر ہجوم کی وجہ سے یہ ممکن نہ ہو تو دور ہی سے حجرِ اسود کے سامنے کھڑے ہو کر ہتھیلیوں کو حجرِ اسود کی اونچائی تک بِسْمِ اللّٰهِ وَاللّٰهُ اَكْبَرُ کہتے ہوئے اٹھائیں اور یہ خیال کریں کہ ہاتھ حجرِ اسود پر رکھے ہوئے ہیں، اس کے بعد ہتھیلیوں کو بوسہ دیں۔

ان دو شکلوں میں سے کوئی بھی ایک ہو جائے تو استلام ہو گیا۔

فائدہ: ہجوم کی صورت میں استلام کی دوسری شکل کو اختیار کیا جائے اور ان شاء اللہ اس میں بھی قریب سے بوسہ لینے کے برابر ثواب ملے گا۔

مسئلہ: یہ بات ذہن میں رہے کہ حجرِ اسود کو بوسہ دینا سنت ہے



اور اس کی کوشش میں دوسروں کو تکلیف پہنچانا حرام ہے۔

مسئلہ: خواتین کو نامحرموں کی بھیڑ میں بالکل نہیں جانا چاہئے۔

(۷) جو شخص پیدل چلنے پر قادر ہو اس کے لئے چل کر طواف کرنا واجب ہے اور بلا عذر وہیل چیئر (wheelchair) وغیرہ سواری پر طواف کرنا گناہ کا کام ہے اور اس سے دم واجب ہوتا ہے۔

(۸) طواف کرتے ہوئے اس بات کا پورا خیال رکھا جائے کہ بیت اللہ کی طرف نہ سینہ ہونہ پشت اس لئے کہ طواف کے دوران بیت اللہ کی طرف سینہ یا پشت کرنا جائز نہیں ہے، اسی طرح طواف کرتے ہوئے ادھر ادھر بھی نہ دیکھیں، پوری توجہ اللہ کی طرف رکھیں، نگاہ پست رہے اور عاجزی اور تواضع کے ساتھ سیدھے چلتے رہیں۔

مسئلہ: دوران طواف کعبۃ اللہ کی طرف منہ کرنا یا اس کو دیکھتے رہنا مکروہ تنزیہی اور خلاف ادب ہے۔

مسئلہ: حجرِ اسود کے استلام کے علاوہ اگر کوئی جان بوجھ کر اپنے سینے یا پشت کا رخ بیت اللہ کی طرف کر لیتا ہے تو طواف کا اتنا حصہ معتبر نہیں ہوگا، اور جتنے فاصلے تک یہ حالت رہی ہے اتنے حصے کو پیچھے لوٹ کر دوبارہ کرنا ضروری ہے۔

فائدہ: بعض لوگ اپنے ساتھیوں سے الگ ہو جانے کے ڈر سے طواف کے دوران چلتے ہوئے پیچھے مڑ کر دیکھتے ہیں، اس سے بھی احتیاط کریں، شدید ضرورت کے موقع پر رُک جائیں اور پھر پیچھے مڑ کر دیکھ لیں اور پھر رُخ سیدھا کر کے دوبارہ وہیں سے چلنا شروع کریں۔

مسئلہ: اگر طواف کے دوران دھکے کی وجہ سے غیر اختیاری طور پر سینہ یا پشت کعبے کی طرف ہو جائے تو طواف میں خرابی نہیں آئے گی اور کچھ لازم بھی نہیں ہوگا۔

فائدہ: اللہ تعالیٰ کے یہاں کمیت (quantity) کے ساتھ کیفیت (quality) کو بھی دیکھا جاتا ہے، اس لئے زیادہ طواف کرنے کی کوشش کے ساتھ اس بات کی طرف بھی توجہ رہنی چاہئے کہ طواف صحیح طریقے سے سنن اور آداب کی رعایت کے ساتھ ہو رہا ہے، ایسا نہ ہو کہ جلدی جلدی کرنے کی وجہ سے دوسروں کی ایذا کا سبب ہو جو کہ حرام ہے، اسی طرح زیادہ طواف کی لالچ میں ادھر ادھر گھسنے کی وجہ سے سینہ یا پشت کعبے کی طرف ہو جائے جس کی وجہ سے طواف ہی خراب ہو جائے۔

(۹) احرام کی حالت میں حجرِ اسود کو بوسہ دینے، رکنِ یمانی کو

ہاتھ لگانے اور ملتزم پر چمٹنے سے احتیاط کریں، آج کل حجرِ اسود، رکنِ یمنی اور ملتزم پر خوشبو لگائی جاتی ہے جس کی وجہ سے جسم یا کپڑوں پر خوشبو لگنے کا قوی احتمال ہے۔

مشورہ: طواف کے دوران کبھی ہجوم کی وجہ سے ایک دوسرے سے الگ ہو جانے کا اندیشہ رہتا ہے، اس لئے مناسب یہ ہے کہ طواف شروع کرنے سے پہلے ایک meeting point (ملنے کی جگہ) متعین کر لیں کہ اگر طواف میں ایک دوسرے سے الگ ہو گئے تو طواف کے بعد اس متعین جگہ پر ملیں گے۔

### طواف کا طریقہ

(۱) طواف شروع کرنے سے پہلے اضطباع کر لیں اور تلبیہ بند کر دیں۔

(۲) بیت اللہ کی طرف رُخ کر کے حجرِ اسود کی بائیں جانب کھڑے ہو کر بلا ہاتھ اٹھائے عمرے کے طواف کی نیت کریں:  
اے اللہ! میں آپ کی رضا کے لئے عمرے کا طواف کر رہا ہوں، اس کو میرے لئے آسان کیجئے اور میری طرف سے قبول کر لیجئے!

مشورہ: چونکہ ہمارے زمانے میں طواف میں اکثر ہجوم رہتا ہے اور حجرِ اسود کے سامنے کھڑے رہنے کا موقع مشکل سے ملتا ہے اس لئے ایسا کریں کہ حجرِ اسود والے کونے پر پہنچنے سے پہلے اضطباع کر کے طواف کی نیت کر لیں تاکہ ہجوم میں چلتے چلتے آپ حجرِ اسود سے بلا نیت ہی نہ گزر جائیں۔

اگر حجرِ اسود پر پہنچنے کے بعد نمبر (۲) میں بتلائے گئے طریقے کے مطابق نیت کرنا ممکن ہو تو وہ بھی کر لیں، اور اگر ممکن نہ ہو تو پہلے والی نیت کافی ہو جائے گی۔

(۳) نیت کے بعد حجرِ اسود کے سامنے کھڑے ہو جائیں اور بِسْمِ اللّٰهِ وَاللّٰهُ اَكْبَرُ وَلِلّٰهِ الْحَمْدُ، وَالصَّلٰوةُ وَالسَّلَامُ عَلٰی رَسُوْلِ اللّٰهِ کہتے ہوئے اپنے ہاتھوں کو کانوں تک نماز میں اٹھانے کی طرح اٹھائیں اور ہتھیلیوں کا رُخ بیت اللہ کی طرف رکھیں، اور پھر دونوں ہاتھوں کو چھوڑ دیں۔

عورتیں اپنے ہاتھوں کو نماز میں اٹھانے کی طرح کندھوں تک اٹھائیں۔

مسئلہ: صرف بِسْمِ اللّٰهِ وَاللّٰهُ اَكْبَرُ کہنا بھی کافی ہے۔

مسئلہ: بِسْمِ اللّٰهِ وَاللّٰهُ اَكْبَرُ کہنا اور ہاتھ اٹھانا ایک ساتھ ہو۔

(۴) اب حجرِ اسود کا استلام کریں، یعنی حجرِ اسود کے سامنے کھڑے ہو کر بِسْمِ اللّٰهِ وَاللّٰهُ اَكْبَرُ کہتے ہوئے ہاتھوں کو اس طرح اٹھائیں کہ ہتھیلیاں حجرِ اسود کی طرف ہوں، اس کے بعد ہتھیلیوں کو بغیر آواز کے بوسہ دیں۔

(۵) اب دائیں جانب چلنا ہے، چلنے سے پہلے حجرِ اسود کے سامنے ہی دائیں طرف اس طرح گھوم جائیں کہ بائیں بازو حجرِ اسود اور کعبے کی طرف ہو جائے (اس لئے کہ طواف کے دوران استلام کے علاوہ کسی اور جگہ پشت یا سینے کو بیت اللہ کی طرف کرنا ممنوع ہے)۔

مسئلہ: مستحب ہے کہ ہر وہ کام جو خشوع اور عاجزی کے منافی ہو اسے چھوڑ دیں، طواف پورے دھیان اور سکون سے کریں۔

فائدہ: کسی کے ذہن میں یہ سوال پیدا ہو سکتا ہے کہ ہجوم کے وقت ایک جگہ رُک کر یہ سارے کام کس طرح ہوں گے؟ جواب یہ ہے کہ ہجوم کے وقت آسان طریقہ یہ ہے کہ چلتے چلتے جب حجرِ اسود کے سامنے آئیں تو اپنے قدموں کو سیدھا ہی رکھیں اور صرف اپنے چہرے اور سینے کو حجرِ اسود کی طرف کر کے استلام کریں اور استلام کے

بعد سینے اور چہرے کو دوبارہ سیدھا کر کے آگے چلنا شروع کر دیں، اور اگر ہجوم اتنا زیادہ ہے کہ تھوڑی دیر کے لئے بھی ٹھہرنے کی گنجائش نہیں ہے تو استلام کئے بغیر اگریوں ہی گزر جائے گا تب بھی مضائقہ نہیں ہے۔

(۶) اب نظر نیچے کئے ہوئے چلنا شروع کریں، مرد حضرات پہلے تین چکروں میں ذرا اکڑ کر دونوں کندھوں کو ہلاتے ہوئے تیزی سے چلیں۔

(۷) چلتے چلتے آپ رکنِ یمانی پر پہنچیں گے، سنت یہ ہے کہ سینہ اور چہرہ بیت اللہ کی طرف کئے بغیر دونوں ہاتھوں کو یا صرف دایاں ہاتھ رکنِ یمانی پر پھیریں بشرطیکہ اس پر خوشبو نہ ہو اور کسی کو تکلیف نہ ہو، اگر خوشبو ہو یا ہجوم کی وجہ سے ہاتھ لگانا دشوار ہو تو یوں ہی گزر جائیں اور ہاتھ سے اشارہ نہ کریں۔

مسئلہ: رکنِ یمانی کے پاس بِسْمِ اللّٰهِ وَاللّٰهُ اَكْبَرُ کہنا، ہاتھوں کو اٹھانا یا اسے بوسہ دینا، یہ سب خلاف سنت ہے۔

(۸) رکنِ یمانی سے گزرتے ہوئے یہ دعا پڑھیں:

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ  
 اے اللہ! میں آپ سے دنیا و آخرت میں معافی اور عافیت  
 کا سوال کرتا ہوں۔

(۹) اس کے بعد حجرِ اسود کی طرف چلتے ہوئے یہ دعا مسنون

ہے:

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا  
 عَذَابَ النَّارِ

اے ہمارے رب! ہمیں دنیا میں بھی بھلائی عطا فرما اور  
 آخرت میں بھی بھلائی عطا فرما، اور ہمیں جہنم کے عذاب  
 سے بچالے۔

(۱۰) چلتے چلتے آپ دوبارہ حجرِ اسود پر پہنچیں گے، پہلے حجرِ اسود  
 کی طرف رُخ کریں اور پھر بِسْمِ اللّٰهِ وَاللّٰهُ اَكْبَرُ وَلِلّٰهِ الْحَمْدُ  
 کہتے ہوئے استلام کریں، یہ ایک چکر ہوا، اس طرح سات چکر مکمل  
 کریں، ساتویں چکر کے بعد استلام کرنے پر طواف مکمل ہوگا۔

۱۔ سنن ابن ماجہ، أبواب المناسك، باب فضل الطواف، ح (۲۹۷۰)

۲۔ مسند أحمد، ح (۱۵۳۹۹)

مسئلہ: طواف کے دوران تلاوت جائز ہے، مگر ذکر اللہ اور دعا میں مشغول رہنا افضل ہے۔

فائدہ: طواف کے دوران تیسرے کلمے کے ورد پر حدیث میں بڑی فضیلت وارد ہوئی ہے، لہذا اس کا اہتمام کرنا چاہئے۔ ۱۔

فائدہ: کلمہ طیبہ، تیسرا کلمہ، چوتھا کلمہ، درود شریف، استغفار وغیرہ اذکار بھی پڑھیں اور دعا بھی کریں اس لئے کہ طواف کی حالت میں دعائیں قبول ہوتی ہیں، بہتر یہ ہے کہ جو دعائیں آپ کو یاد ہوں وہ کریں، اپنی زبان میں بھی دین و دنیا کی حاجتیں اللہ تعالیٰ سے مانگیں، یہ دعا ضرور کریں کہ اے اللہ! آپ ﷺ اور صلحاء نے اس موقع پر جو دعائیں کی ہیں وہ ساری میرے حق میں قبول فرمائیے!

فائدہ: طواف کے دوران الحزب الاعظم، مناجات مقبول، جامع الدعاء وغیرہ دعا کی کتابیں بھی پڑھ سکتے ہیں۔

فائدہ: حج اور عمرے کی بعض کتابوں میں طواف کے ہر چکر کے لئے الگ الگ دعائیں لکھی ہوتی ہیں، یہ دعائیں فی نفسہ صحیح ہیں اور آپ ﷺ اور صلحاء سے منقول ہیں، لیکن یہ دعائیں نہ طواف کے



لئے متعین ہیں اور نہ اس ترتیب سے آپ صلی اللہ علیہ وسلم سے ثابت ہیں، اگر آپ چاہیں تو ایک ہی چکڑ میں یہ ساری دعائیں پڑھ لیں یا الگ الگ چکڑ میں پڑھیں یا چند چکڑوں میں پڑھیں، اور اگر ان کو بالکل نہ پڑھیں تب بھی کوئی مضائقہ نہیں ہے، عربی زبان میں منقول دعاؤں کے اہتمام کے ساتھ اپنی سمجھ کے مطابق اپنی دنیوی اخروی ضرورتیں اپنی زبان میں بھی اللہ تعالیٰ کے دربار میں پیش کریں، ایسا کرنے سے خشوع و خضوع میں بھی اضافہ ہوگا۔

مسئلہ: طواف میں بلند آواز سے ذکر، تلاوت یا دعا کرنا غلط ہے، ان کاموں کو اس طرح کریں کہ دوسروں کے دھیان میں خلل نہ ہو، اسی طرح جماعت کی شکل میں زور زور سے دعا کرنا بھی غلط ہے، ہر شخص کو انفرادی طور پر آہستہ آہستہ اپنی دعا کرنی چاہئے۔

مسئلہ: طواف کے دوران کسی جگہ ٹھہر کر دعا کرنا مکروہ ہے، اس لئے بغیر عذر کے طواف کرتے ہوئے کسی جگہ نہ ٹھہریں۔

مسئلہ: طواف کے دوران نمازی کے آگے سے گذرنا منع نہیں ہے، طواف کے علاوہ سجدے کی جگہ کو چھوڑ کر نمازی کے آگے سے گذرنے کی حرم شریف میں اجازت ہے۔

مسئلہ: طواف کے دوران اگر فرض نماز یا جنازے کی نماز شروع ہو جائے تو طواف موقوف کر کے چادر سے اپنے دونوں کندھوں کو ڈھانک لیں اور نماز میں شریک ہو جائیں، نماز کے فوراً بعد جہاں رکے تھے وہیں سے دوبارہ طواف شروع کر کے تکمیل کر لیں، اس کے بعد پہلے طواف کی دو رکعات پڑھیں اور اس کے بعد نماز کی سنن و نوافل ادا کریں۔

مسئلہ: مقامِ ابراہیم کا استلام یا بوسہ ہر حال میں منع ہے۔

### طواف کے بعد

(۱) طواف سے فارغ ہوتے ہی اضطباع ختم کر کے چادر سے اپنے دونوں کندھوں کو ڈھانک لیں، اضطباع صرف طواف کے دوران سنت ہے۔

(۲) مقامِ ابراہیم کے پیچھے جا کر طواف کی دو رکعات واجب نماز ادا کریں بشرطیکہ مکروہ وقت نہ ہو، اگر مکروہ وقت ہو تو اس کے گزر جانے کے بعد پڑھیں، مسنون یہ ہے کہ سورۃ فاتحہ کے ساتھ پہلی رکعت میں سورۃ کافرون اور دوسری رکعت میں سورۃ اخلاص پڑھیں۔

مسئلہ: نماز ادا کرنے کے لئے مقام ابراہیم کے پیچھے اس طرح کھڑے رہیں کہ مقام ابراہیم آپ کے اور کعبے کے بیچ میں ہو جائے، اور اگر ایسا نہ ہو سکے تو پھر مقام ابراہیم کے پیچھے کی جانب کسی بھی جگہ نماز ادا کر لیں، اور یہ بھی نہ ہو سکے تو پھر مسجد حرام میں کسی بھی جگہ ادا کر لیں، اور اگر یہ بھی نہ ہو سکے تو حدودِ حرم میں کسی بھی جگہ ادا کر لیں۔

مسئلہ: ان دو رکعتوں کو حدودِ حرم کے باہر ادا کرنا مکروہِ تنزیہی

ہے۔

مسئلہ: ہجوم کے وقت یہ دو رکعات مقام ابراہیم سے ذرا فاصلے سے پڑھیں تاکہ طواف کرنے والوں کو تکلیف نہ ہو، بلا ضرورت دور نہیں جانا چاہئے۔

مسئلہ: طواف کی یہ دو رکعتیں طواف کے فوراً بعد پڑھنی چاہئے، بلا عذر تاخیر مکروہ ہے۔

مسئلہ: مکروہ اوقات میں طواف کرنا مکروہ نہیں ہے، البتہ ان اوقات میں طواف کی دو رکعتیں پڑھنا مکروہ ہے۔

مسئلہ: کئی طواف کر کے سب کی دو دو رکعتوں کو ایک ساتھ پڑھنا مکروہ ہے، ہاں وقتِ مکروہ ہو تو کوئی حرج نہیں کہ کئی طواف کر لیں پھر

وقت مکروہ نکل جانے کے بعد ہر طواف کی دو دور کعتیں ایک ہی وقت میں ادا کریں۔

(۳) نماز سے فراغت پر دل لگا کر دعا کریں کہ یہ بھی قبولیت کا موقع ہے۔

فائدہ: ہجوم کے وقت اس دعا کو مختصر رکھیں تاکہ لوگوں کو تکلیف نہ

ہو۔

فائدہ: اس موقع پر پڑھنے کے لئے ایک بہت عمدہ دعا حضرت آدم علیہ السلام سے منقول ہے:

اللَّهُمَّ إِنَّكَ تَعَلَّمُ سِرِّيَّتِي وَعَلَانِيَّتِي فَاقْبَلْ مَعْدِرَتِي،  
وَتَعَلَّمْ حَاجَتِي فَأَعْطِنِي سُؤْلِي، وَتَعَلَّمْ مَا فِي  
نَفْسِي فَاعْفِرْ لِي ذَنْبِي، اللَّهُمَّ إِنِّي أَسْأَلُكَ إِيمَانًا  
يُبَاشِرُ قَلْبِي وَيَقِينًا صَادِقًا حَتَّى أَعْلَمَ أَنَّهُ لَا  
يُصِيبُنِي إِلَّا مَا كَتَبْتَ لِي وَرِضًا بِمَا قَسَمْتَ لِي ۝  
اے اللہ! تو میرے ظاہری اور باطنی حالات کو جانتا ہے  
پس میری معذرت قبول فرما، اور تو میری حاجت سے باخبر  
ہے پس میری مراد عطا فرما، اور تو میرے دل کی حالت

سے واقف ہے پس میرے گناہ معاف فرما، اے اللہ! میں تجھ سے ایسے ایمان کا سوال کرتا ہوں جو میرے دل کی گہرائیوں میں اتر جائے، اور ایسے یقین کا (سوال کرتا ہوں) جو سچا ہوتا کہ مجھے شعور نصیب ہو جائے کہ مجھے وہی مل سکتا ہے جو تو نے میرے لئے مقدر کیا ہے، اور اس چیز پر رضامندی کا (سوال کرتا ہوں) جو تو نے میری قسمت میں لکھ دیا ہے۔

یہ دعا بھی نہ بھولیں کہ اے اللہ! آپ کے محبوب صلی اللہ علیہ وسلم اور صلحاء نے اس مقام پر جو دعائیں مانگی ہیں وہ بھی میرے حق میں قبول کر لیجئے۔

### ملتزم پر

حجر اسود اور بیت اللہ کے دروازے کے درمیان تقریباً ڈھائی گز کی جگہ ہے، اسے ملتزم کہتے ہیں، یہ دعا کی قبولیت کی خاص جگہ ہے۔ طواف کے بعد ملتزم سے چٹ کر دعا کرنا مستحب ہے، مگر ہمارے زمانے میں وہاں چونکہ اکثر خوشبو لگی رہتی ہے اس لئے حالتِ احرام میں مناسب نہیں ہے۔

احرام سے نکلنے کے بعد کسی وقت نفل طواف کر کے یا بغیر طواف کے ملتزم پر آ کر اس سے چمٹ کر دعا کرنی چاہئے، اس پر اپنا سینہ اور دایاں رخسار اور کبھی بایاں رخسار رکھیں اور دونوں ہاتھوں کو دیوار کے ساتھ سر سے اوپر لمبا پھیلائیں اور آہ وزاری کے ساتھ دعا کریں، اُس غلام کی طرح معافی مانگیں جو اپنے آقا کا دامن پکڑ کر اپنی خطاؤں کی معافی مانگتا ہے، یہ دعا ضرور کریں کہ اے اللہ! آپ صلی اللہ علیہ وسلم اور صلحاء نے اس موقع پر جو دعائیں کی ہیں وہ ساری میرے حق میں قبول فرمائیجئے!

یہ آپ جب چاہیں جتنی مرتبہ چاہیں کر سکتے ہیں بشرطیکہ کسی کو تکلیف نہ پہنچے، اس جگہ کی کیفیت ہی کچھ اور ہے، دل نرم ہو جاتا ہے، رقت طاری ہوتی ہے، آنکھوں سے آنسو موسلا دھار بارش کی طرح برسنے لگتے ہیں، ہر شخص یہ قوی احساس لے کر وہاں سے لوٹتا ہے کہ میں نے جو درخواست کی ہے میرے کریم آقا نے منظور کر لی ہے اور میری جھولی بھر دی ہے، اپنی ساری مرادیں مانگیں کہ آپ ربِّ کریم کی چوکھٹ سے لگے ہوئے کھڑے ہیں۔

اس سیاہ کار اور اس کے تمام متعلقین سمیت پوری اُمت کو بھی ضرور یاد رکھیں۔

## زمزم

(۱) اب زمزم کا پانی پیئیں، کسی بھی جگہ سے پی سکتے ہیں۔

(۲) قبلہ رو کھڑے ہو کر یا بیٹھ کر تین سانس میں پیٹ بھر کر پیئیں، ہر مرتبہ شروع میں بسم اللہ اور اخیر میں الحمد للہ پڑھیں۔

(۳) سر اور چہرے پر بھی کچھ پانی ملیں اور مسجد کی صفائی کا خیال رکھتے ہوئے بدن پر بھی چھڑکیں۔

(۴) زمزم پینے کے بعد دعا قبول ہوتی ہے اس لئے اب قبلہ کی طرف رخ کر کے دنیا و آخرت کی تمام بھلائی کی بھی دعا کریں، یہ دعا بھی کریں کہ اے اللہ! زمزم کی برکت سے مجھے قیامت کے دن کی پیاس سے بچالے۔ یہ دعا ضرور کریں کہ اے اللہ! آپ ﷺ اور صلحاء نے اس موقع پر جو دعائیں کی ہیں وہ ساری میرے حق میں قبول فرمائیجئے!

حضرت ابن عباس رضی اللہ عنہما سے یہ دعا منقول ہے:

اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا وَاسِعًا وَشِفَاءً

مِنْ كُلِّ دَائِلٍ

اے اللہ! میں آپ سے نفع بخش علم، کشادہ رزق اور ہر بیماری سے شفاء کا سوال کرتا ہوں۔

فائدہ: جب تک مکہ مکرمہ میں قیام رہے زمزم خوب پیئیں اور اس کے بعد دعا بھی کریں۔

### صفامروہ کی طرف

سعی سے پہلے حجرِ اسود کے سامنے آئیں اور استلام کریں۔

فائدہ: یہ استلام مطاف میں کھڑے ہو کر کرنا ضروری نہیں ہے، مسجد کے کسی بھی حصے میں حجرِ اسود کی سیدھ میں کھڑے ہو کر صفا پر پہنچنے سے پہلے کیا جاسکتا ہے۔

فائدہ: یہ استلام مستحب ہے، اگر ہجوم کی وجہ سے نہ ہو سکے تو کوئی حرج نہیں ہے۔

سعی

عمرے کی سعی واجب ہے، سعی صفا سے شروع ہو کر مروہ پر ختم



ہوتی ہے، صفا اور مروہ یہ دو پہاڑیاں ہیں جن کے درمیان حضرت ہاجر علیہا السلام اپنے لختِ جگر حضرت اسماعیل علیہ السلام کی پریشانی کو دیکھ کر پانی تلاش کرنے کے لئے دوڑی تھیں، اب تعمیر کی وجہ سے پہاڑیاں نظر نہیں آتیں، ان کے کچھ نشان نظر آتے ہیں۔

مسئلہ: سعی نیچے کے فلور (ground floor) پر کرنا بہتر ہے اور اوپر کے فلور پر جائز ہے۔

مسئلہ: سعی کے لئے وضوءِ ضروری نہیں، مستحب ہے۔

مسئلہ: طواف سے فارغ ہو کر اسی وقت سعی کرنا سنت ہے، بلا عذر تاخیر مکروہ ہے، اگر کسی عذر کی وجہ سے تاخیر ہو تو کوئی حرج نہیں ہے۔

مسئلہ: بلا عذر سوار ہو کر سعی کرنے سے دم واجب ہوگا۔

(۱) صفا کے قریب پہنچ کر اگر ہو سکے تو یہ پڑھیں:

اِنَّ الصَّفَاَ وَالْمَرْوَةَ مِنْ شَعَائِرِ اللّٰهِ، اَبْدًا بِمَا بَدَأَ  
اللّٰهُ بِهِ لَ

بیشک صفا اور مروہ دونوں اللہ کے شعائر میں سے ہیں، میں  
 (سعی کو) شروع کرتا ہوں اس سے (یعنی صفا سے) جس  
 (کے ذکر) سے اللہ نے شروع کیا ہے۔

(۲) صفا پر اتنا چڑھیں کہ وہاں سے کعبہ نظر آئے، زیادہ اوپر  
 چڑھنا مکروہ ہے۔

فائدہ: صفا پر چڑھتے ہوئے جو سب سے پہلا ستون ہے اس کی  
 بائیں جانب آپ قبلہ رو ہو کر کھڑے رہیں گے تو وہاں سے آپ کو بیت  
 اللہ نظر آئے گا۔

(۳) قبلہ رخ کھڑے ہو کر بغیر ہاتھ اٹھائے سعی کی نیت کریں  
 کہ اے اللہ! میں آپ کی رضا کے لئے صفا مروہ کے درمیان سعی کر رہا  
 ہوں، اس کو میرے لئے آسان کیجئے اور میری طرف سے قبول کر لیجئے!  
 یہ نیت کرنا سنت ہے۔

(۴) اب بیت اللہ پر نظر جماتے ہوئے دونوں ہاتھ اس طرح  
 اٹھائیں جس طرح دعا کے لئے اٹھائے جاتے ہیں اور تین مرتبہ یہ دعا  
 پڑھیں:

لَا إِلَهَ إِلَّا اللَّهُ، اللَّهُ أَكْبَرُ، لَا إِلَهَ إِلَّا اللَّهُ وَحْدَهُ لَا

شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ، أَنْجَزَ وَعَدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ ۚ

نہیں کوئی معبود سوائے اللہ کے، اللہ سب سے بڑا ہے، نہیں کوئی معبود سوائے اللہ کے جو یکتا ہے جس کا کوئی شریک نہیں ہے، اسی کے لئے سلطنت ہے اور اسی کے لئے تمام تعریفیں ہیں، اور وہ ہر چیز پر قادر ہے، نہیں کوئی معبود سوائے اللہ کے جو یکتا ہے، اسی نے اپنا وعدہ پورا کیا، اسی نے اپنے بندے کی مدد کی اور متحد جماعتوں کو تنہا اسی نے شکست دی۔

مسئلہ: مرد حضرات باوازِ بلند پڑھیں اور عورتیں آہستہ سے۔

مسئلہ: صفا اور مروہ پر کانوں تک ہاتھ اٹھانا غلط ہے۔

(۵) اب آہستہ سے درود شریف پڑھیں اور دل لگا کر کم از کم پچیس (۲۵) آیات پڑھنے کے بقدر (تقریباً پانچ چھ منٹ کے لئے) دعا کریں، یہ بھی قبولیت کی جگہ ہے، یہ دعا ضرور کریں کہ اے اللہ! آپ کے محبوب صلی اللہ علیہ وسلم اور صلحاء نے جو دعائیں اس مقام پر مانگی

ہیں وہ میرے حق میں بھی قبول کر لیجئے۔

فائدہ: صفا اور مروہ دونوں پر پہنچ کر ہر مرتبہ قبلہ کی طرف رُخ کر کے نمبر (۴) اور (۵) پر مذکور طریقے سے دعا کرنی ہے، دل لگا کر اپنی ساری حاجتیں مانگیں اس لئے کہ یہ قبولیت کا موقع ہے۔

(۶) دعا سے فارغ ہو کر اپنی عام رفتار سے اطمینان کے ساتھ مروہ کی طرف چلیں، زبان پر دعا، ذکر، استغفار، تلاوت وغیرہ جاری رہے۔

(۷) چلتے چلتے جب سبز بٹیاں چھ ہاتھ (تقریباً تین میٹر) کے فاصلے پر رہ جائیں تو مرد حضرات تیزی سے چلنا شروع کریں اور سبز بٹیوں کے بعد بھی چھ ہاتھ تک اسی طرح تیز چلتے رہیں۔

مسئلہ: عورتیں اس حصے میں بھی اپنی عام رفتار سے چلتی رہیں۔

فائدہ: مرد حضرات سبز بٹیوں سے گزر جانے کے بعد اپنی عورتوں کا انتظار کر سکتے ہیں، مگر یہ خیال رہے کہ گزرنے والوں میں سے کسی کو تکلیف نہ ہو۔

فائدہ: سبز بٹیوں کے درمیان تیزی سے چلتے وقت یہ دعا

حضرت ابن مسعود رضی اللہ عنہ اور حضرت ابن عمر رضی اللہ عنہما سے منقول ہے:

رَبِّ اغْفِرْ وَارْحَمْ إِنَّكَ أَنْتَ الْأَعَزُّ الْأَكْرَمُ  
اے میرے رب! مغفرت فرما اور رحم فرما، بیشک آپ  
بڑے عزت والے، بڑے کریم ہیں۔

یہ بھی دعا کی قبولیت کا وقت ہے۔

مسئلہ: سبز بتیوں والی جگہ میں جھپٹ کر چلنا مسنون ہے، دوڑنا  
خلاف سنت ہے۔

مسئلہ: سبز بتیوں والی جگہ کے علاوہ میں اپنی عام رفتار سے چلنا  
چاہئے، تیز چلنا غلط ہے۔

(۸) اس کے بعد مروہ تک اپنی عام رفتار سے اطمینان کے ساتھ  
چلتے رہیں اور مروہ پہنچ کر وہی کام کریں جو نمبر (۴) اور (۵) پر مذکور  
ہے، یہ ایک چکر ہوا، یہ بھی دعا کی قبولیت کی جگہ ہے۔

فائدہ: یہاں سے چونکہ بیت اللہ نظر نہیں آتا اس لئے بیت اللہ کی  
طرف رخ کرنے کے لئے فرش پر قبلہ رخ بچھائے گئے ماربل سے مدد  
لی جاسکتی ہے۔

(۹) دعا کے بعد صفا کی طرف عام رفتار سے چلنا ہے، سبز پتیوں کے درمیان تیز چلنا ہے اور پھر عام رفتار سے صفا پر پہنچ کر وہی کام کرنا ہے جو پہلی دفعہ کر چکے ہیں اور نمبر (۴) اور (۵) پر مذکور ہے، یہ دوسرا چکر مکمل ہوا۔

اس طرح سات چکر مکمل کرنے ہیں، ساتواں چکر مروہ پر ختم ہوگا اور نمبر (۴) اور (۵) پر مذکور طریقے کے مطابق دعا سے فراغت پر سعی مکمل ہو جائے گی۔

(۱۰) سعی سے فارغ ہو کر اگر مکروہ وقت نہ ہو تو مطاف کے کنارے پر یا حرم شریف میں کسی بھی جگہ دو رکعات نفل پڑھیں، یہ مستحب ہے۔

مسئلہ: سعی سے فارغ ہو کر ان دو رکعتوں کو مروہ پر پڑھنا بدعت ہے۔

مسئلہ: سعی کے دوران اگر فرض نماز شروع ہو جائے تو سعی روک کر نماز میں شریک ہو جائیں، اسی طرح اگر جنازے کی نماز شروع ہو جائے تو اس میں بھی شریک ہونا جائز ہے، دونوں صورتوں میں نماز سے فارغ ہو کر جہاں رُکے تھے وہیں سے دوبارہ شروع

کر کے تکمیل کر لیں۔

مسئلہ: سعی کے دوران اگر وضوء ٹوٹ جائے تو وضوء کرنا لازم نہیں ہے، بلکہ مستحب ہے، وضوء کرنے کی صورت میں جس جگہ سے چھوڑ کر جائیں وہیں سے شروع کر کے سعی کے چکر پورے کر لیں۔

مسئلہ: سعی صرف حج یا عمرے کی ہوتی ہے، نفل طواف کی طرح نفل سعی نہیں ہوتی۔

### حلق یا قصر (منڈوانا یا کتر وانا)

سعی سے فارغ ہو کر مرد حضرات حلق یا قصر کرائیں، بہتر ہے کہ قبلہ رخ بیٹھ کر اپنی داہنی جانب سے شروع کریں۔

عورتیں اپنے بالوں کی چوٹی کے اخیر سے ایک انگلی کے پورے (یعنی انگلی کے تہائی حصے) سے کچھ زیادہ (تقریباً ایک انچ) کاٹیں۔

مسئلہ: حلق کے لئے خوشبودار صابون کا استعمال نہ کریں۔

مسئلہ: مستحب ہے کہ حلق یا قصر کراتے وقت تکبیر کہیں اور دعا کریں اور فراغت کے بعد بھی۔

مسئلہ: حلق یا قصر واجب ہے، اس کے بغیر کوئی فرد احرام سے نہیں نکل سکتا، یہ عمرے کا آخری کام ہے۔

فائدہ: افضل حلق ہے، آپ صلی اللہ علیہ وسلم نے حلق کروانے والوں کے لئے تین مرتبہ رحمت اور مغفرت کی دعا فرمائی ہے اور بال کتروانے والوں کے لئے صرف ایک مرتبہ۔ لہ ایک مَحْبُ امْتی کے لئے اس سے بہتر کیا ہو سکتا ہے کہ سر منڈوا کر وہ اپنے محبوب آقا صلی اللہ علیہ وسلم کی دعا کا تین مرتبہ مستحق بنے، مَحْبُ ہر وہ کام کرتا ہے جو محبوب کو زیادہ پسند ہوتا ہے، اللہ تعالیٰ کے رسول صلی اللہ علیہ وسلم ہمارے محبوب ہیں اور ان کو حلق زیادہ پسند ہے اس لئے ہمیں وہی کرنا چاہئے۔

مسئلہ: قصر کے معنی ہیں کتروانا اور اس سے وہ کتروانا مراد ہے جو شریعت کی نظر میں کتروانا ہو، اور وہ یہ ہے کہ سر کے بالوں کو ایک انگلی کے پوروے کے برابر یا اس سے کچھ زائد (تقریباً ایک انچ) کاٹا جائے۔

مسئلہ: اگر کسی کے بال ایک انچ سے کم ہیں تو ایسے شخص کے لئے حلق ضروری ہے اور قصر جائز نہیں۔



مسئلہ: جس مرد کے سر پر خلیقہ یا قریبی مدت میں عمرہ کرنے کی وجہ سے بال نہ ہوں تو احرام سے نکلنے کے لئے سر پر صرف استرا پھیر لینا کافی ہے، ان شاء اللہ اس صورت میں بھی حلق کا ثواب ملے گا۔

مسئلہ: مردوں کے لئے احرام سے نکلنے کے لئے سر کے بالوں کے چوتھائی حصے کا حلق یا قصر واجب ہے، اور پورے سر کا حلق یا قصر سنت ہے۔

مسئلہ: چوتھائی سر کی مقدار منڈوانے یا کتروانے سے آدمی احرام سے نکل تو جائے گا، مگر اس طرح کرنا مکروہ تحریمی اور گناہ کا کام ہے۔

مسئلہ: بعض لوگ سر کے بال ادھر ادھر سے تھوڑا تھوڑا کاٹ لیتے ہیں اور اسے کافی سمجھتے ہیں، اگر کوئی اس طرح کرے گا اور اپنے آپ کو احرام سے فارغ سمجھ کر ممنوعات احرام میں سے کسی کا ارتکاب کرے گا تو گنہگار ہوگا اور کئی صورتوں میں دم بھی لازم آئے گا، مثلاً عضو کامل پر خوشبو لگالی یا میاں بیوی والے تعلقات قائم کر لئے یا چوبیس گھنٹوں تک سلا ہوا کپڑا پہن لیا تو ان سب صورتوں میں دم لازم آئے گا اس لئے کہ ایسا شخص احرام سے نکلا ہی نہیں ہے۔

مسئلہ: عورتوں کے لئے حلق جائز نہیں ہے، ان کے لئے صرف قصر ہے۔

مسئلہ: بعض عورتوں کے تمام بال برابر نہیں ہوتے، بلکہ بعض لمبے اور بعض چھوٹے ہوتے ہیں، ایسی صورت میں ایسی جگہ سے کاٹنا ضروری ہے جہاں سر کے بالوں میں سے کم از کم ایک چوتھائی آجائیں، مثال کے طور پر اگر عورت کے سر سے ۱۰۰ بال لٹک رہے ہوں اور جہاں سے وہ کاٹ رہی ہے وہاں صرف دس بال ہیں تو یہ کافی نہیں ہوگا، اس جگہ سے کاٹنا ضروری ہوگا جہاں کم از کم ۲۵ بال ہوں۔

مسئلہ: جب کوئی مرد یا عورت عمرے کے تمام ارکان سے فارغ ہو جائے تو اس کے لئے اپنے سر کا حلق یا قصر خود کرنا جائز ہے، اسی طرح اپنے حلق یا قصر سے پہلے کسی اور کا حلق یا قصر کرنا بھی اس کے لئے جائز ہے۔

مسئلہ: حلق یا قصر سے پہلے مونچھوں کو درست کرنا، ناخن تراشنا یا بغل وغیرہ کے بال صاف کرنا جائز نہیں ہے۔

حلق یا قصر کے بعد عمرے سے فراغت ہوگئی، اب احرام کی پابندیاں ختم ہوگئیں، اللہ تعالیٰ قبول فرمائیں۔ (آمین)

## مکہ مکرمہ میں قیام کے دوران

(۱) پوری مدت قیام میں مکہ مکرمہ کی عظمت اور بزرگی کا ہر وقت استحضار رہے، تصور میں یہ بات رہے کہ اللہ جلّ شانہ نے اس پاک شہر کو اپنے محبوب نبی صلی اللہ علیہ وسلم کی پیدائش اور سب سے پہلی وحی کے لئے پسند فرمایا۔

(۲) مکہ مکرمہ کے قیام کے دوران ہر وقت یہ خیال رہے کہ میرا قیام اس مقدّس شہر میں کم ہوتا جا رہا ہے، یہ خیال بھی دامن گیر رہے کہ شاید یہ میری آخری حاضری ہو اس لئے کہ موت کا کوئی بھروسہ نہیں ہے، ساتھ ساتھ امید بھی رہے اور دعا بھی کہ اللہ تعالیٰ بار بار حاضری نصیب فرمائیں، اگر امید کے ساتھ خوف بھی رہے گا تو قیام کی قدر ہوگی۔

(۳) سب سے اہم بات یہ ہے کہ مکہ مکرمہ میں کسی قسم کا گناہ نہ ہو، نہ چھوٹا نہ بڑا، نہ اللہ تعالیٰ کے حق سے تعلق رکھنے والا نہ اللہ تعالیٰ کے بندوں کے حق سے تعلق رکھنے والا، جس طرح وہاں کی عبادت کے ثواب میں اضافہ ہوتا ہے اسی طرح وہاں گناہ کرنے کا وبال بھی بڑھ جاتا ہے، حضرت عمر رضی اللہ عنہ فرماتے ہیں:

لَأَنْ أُخْطِئَ سَبْعِينَ خَطِيئَةً بِرُكْبَةٍ أَحَبُّ إِلَيَّ مِنْ  
 أَنْ أُخْطِئَ خَطِيئَةً وَاحِدَةً بِمَكَّةَ  
 میرے نزدیک مقامِ رُکبہ میں (جو کہ مکہ مکرمہ سے باہر  
 ہے) ستر خطائیں کرنا مکہ مکرمہ میں صرف ایک خطا کرنے  
 سے بہتر ہے۔

ہر وقت یہ خیال رہے کہ میں اللہ تعالیٰ کا مہمان ہوں اور وہ میرا  
 میزبان، مہمان کو ایسا کام ہرگز نہیں کرنا چاہئے جو میزبان کی ناراضگی کا  
 سبب بنے۔

(۴) یہ بات بھی بہت اہم ہے کہ ہمارا ایک لمحہ بھی ضائع نہ ہو، ہر  
 اس کام سے دور رہیں جس کا نہ دنیا میں فائدہ ہو نہ آخرت میں، بغیر  
 ضرورت ملنے ملانے سے بھی خوب احتیاط کریں، اس میں وقت بھی  
 ضائع ہوتا ہے اور گناہ بھی ہو جاتے ہیں۔

(۵) پانچ وقت کی نمازوں کو حرم شریف میں باجماعت تکبیرِ اولیٰ  
 کے ساتھ ادا کرنے کا اہتمام ہو، حرم میں ایک نماز ایک لاکھ کے برابر  
 ہوگی اور جماعت کے ساتھ پچیس لاکھ (ڈھائی ملین) کے برابر، یہ

مردوں کے لئے ہے، عورتوں کو اپنی قیام گاہ پر نماز پڑھنے پر اتنا ہی ثواب ملے گا۔

(۶) اپنا زیادہ سے زیادہ وقت اعتکاف کی نیت سے حرم شریف میں عبادت میں گزاریں۔

(۷) زیادہ سے زیادہ طواف کرنے کی کوشش کریں اس لئے کہ طواف ایسی عبادت ہے جو صرف حرم شریف میں ادا ہو سکتی ہے، اسی لئے فقہاء نے لکھا ہے کہ مکہ مکرمہ میں نفل طواف نفل نماز سے افضل ہے۔

طواف کی بڑی فضیلت وارد ہوئی ہے، رسول اکرم صلی اللہ علیہ وسلم نے ارشاد فرمایا:

مَنْ طَافَ بِالْبَيْتِ أُسْبُوْعًا لَا يَضَعُ قَدَمًا وَلَا يَرْفَعُ  
أُخْرَى إِلَّا حَطَّ اللَّهُ عَنْهُ بِهَا حَطِيئَةً وَكَتَبَ لَهُ بِهَا  
حَسَنَةً وَرَفَعَ لَهُ بِهَا دَرَجَةً ۗ

جو شخص بیت اللہ کا طواف کرتا ہے تو اللہ تعالیٰ ہر قدم پر اس کی ایک خطا معاف فرماتے ہیں، اس کے لئے ایک نیکی لکھتے ہیں اور اس کا ایک درجہ بلند فرماتے ہیں۔

لہذا زیادہ سے زیادہ طواف کریں، حضرت ابن عباس رضی اللہ عنہما کی ایک روایت ہے جس میں انہوں نے اس شخص کے لئے بڑی فضیلت بیان فرمائی ہے جو اپنی زندگی میں پچاس طواف کرے، آپ رضی اللہ عنہما فرماتے ہیں:

مَنْ طَافَ بِالْبَيْتِ حَمْسِينَ مَرَّةً خَرَجَ مِنْ ذُنُوبِهِ  
كَيَوْمٍ وُلِدَتْهُ أُمُّهُ ۝

جو شخص بیت اللہ کے (اردگرد) پچاس طواف کرے گا وہ اپنے گناہوں سے اُس دن کی طرح پاک ہو جائے گا جس دن اس کی ماں نے اسے جنا تھا۔

اس حدیث کے پیش نظر ہر شخص کو زیادہ سے زیادہ طواف کرنے کی کوشش کرنی چاہئے۔

(۸) طواف اپنی طرف سے کریں، رسول اللہ صلی اللہ علیہ وسلم کی طرف سے، انبیاء علیہم السلام، صحابہ کرام رضی اللہ عنہم، صلحاء اُمتِ محمد اللہ علیہم، اپنے ماں پاب، اساتذہ، مشائخ، اہل و عیال، بھائی بہن، رشتہ دار، دوست احباب اور پوری اُمت کی طرف سے کریں، سب سے پہلے رسول اللہ صلی اللہ علیہ وسلم کی طرف سے طواف کریں اور اس پورے طواف میں درود

شریف پڑھتے رہیں، آپ سے التجا ہے کہ اس سیاہ کار اور اس کے والدین کی طرف سے کم از کم ایک ایک طواف ضرور کریں، اگر کوئی عمرے کی ہمت کر لے تو بہت بڑا احسان ہوگا۔

مسئلہ: نفل طواف کے لئے احرام نہیں ہے، اس میں نہ رمل ہے نہ اضطباع، اس کے بعد سعی بھی نہیں ہے۔

مسئلہ: نفل طواف اور نفل عمرہ کر کے اس کا ثواب ایک فرد سے لے کر پوری اُمت تک جتنوں کو پہنچانا چاہیں پہنچا سکتے ہیں۔

(۹) کثرت سے عمرہ کرنا مستحب ہے۔

مسئلہ: ۹ ذوالحجہ سے ۱۳ ذوالحجہ تک عمرہ کرنا منع ہے۔

مشورہ: حج سے پہلے خیال رہے کہ اتنی کثرت سے عمرہ اور طواف نہ ہو جس کے نتیجے میں صحت خراب ہو جائے اس لئے کہ ایسی صورت میں حج کے ارکان کما حقہ ادا نہیں ہو سکیں گے، مگر ایسا بھی نہ ہو کہ اس کو بہانہ بنا کر جتنا کرنا چاہئے اتنا بھی نہ کریں۔

(۱۰) حرم شریف میں کم از کم ایک قرآن ختم کرنے کی کوشش کریں، یہ مستحب ہے۔

(۱۱) بیت اللہ کو دیکھنا بھی عبادت ہے اور اس کو دیکھتے ہوئے جو دعائیں کی جاتی ہیں وہ قبول ہوتی ہیں اس لئے بیت اللہ کو عظمت و محبت کے ساتھ دیکھتا رہے۔

(۱۲) زبان پر ہر وقت اللہ تعالیٰ کا ذکر ہو، اسی طرح توبہ اور استغفار کا بھی خوب اہتمام ہو۔

(۱۳) جتنا ہو سکے صدقہ کریں اور روزہ رکھیں۔

(۱۴) اگر ہو سکے تو کسی کو تکلیف پہنچائے بغیر حطیم میں دو رکعات پڑھنے کی کوشش کریں، یہ کعبہ کے اندر نماز پڑھنے کے برابر ہے۔

(۱۵) یہ بھی ذہن میں رہے کہ وہاں کی ہر نیکی ایک لاکھ کے برابر ہے، اللہ تعالیٰ کی رضا جوئی کے لئے ایک ریال خرچ کرو گے تو ایک لاکھ ریال خرچ کرنے کے برابر ثواب ملے گا، ایک قرآن ختم کرو گے تو ایک لاکھ قرآن ختم کرنے کے برابر ثواب ملے گا، اس لئے اپنے آپ کو نیک کاموں میں برابر مشغول رکھیں، عمرے اور طواف کا خوب اہتمام کریں، روزے، نماز، صدقہ، خیرات، ذکر، تسبیح، تلاوت، توبہ، استغفار اور خیر کے کاموں میں اپنے اوقات خرچ کریں۔

(۱۶) اللہ تعالیٰ کی بارگاہ میں خوب التجا کریں کہ اے اللہ! آپ



ہمیں ویسا بنا دیجئے جیسا آپ ہمیں دیکھنا چاہتے ہیں، ہم نکتے ہیں، جس طرح زندگی گزارنی چاہئے ہم نہیں گزارتے، لیکن آپ کی عطا لا محدود ہے، وہ علمی اور روحانی فوائد جو انبیاء کرام علیہم السلام، صحابہ کرام رضی اللہ عنہم اور اولیاء عظام رضی اللہ عنہم کو اس سفر کی برکت سے حاصل ہوئے ہیں، آپ ہمیں بھی عطا کر دیجئے۔ آئندہ زندگی اللہ تعالیٰ کی مرضی کے مطابق گزارنے کا پختہ عزم کریں اور اللہ تعالیٰ سے عاجزی کے ساتھ اس پر استقامت کی دعا کریں۔

۱۷) پوری اُمتِ مسلمہ کی فلاح و بہبودی اور رشد و ہدایت کے لئے خوب دعا کریں اور دین کے جتنے کام دنیا میں ہو رہے ہیں ان سب کے لئے بھی دعا کریں، اپنے والدین، اساتذہ، مشائخ، اہل و عیال، اعزّہ و اقارب اور دوست احباب کے لئے بھی خوب دعا کریں، اس سیاہ کار اور اس کے تمام متعلقین کے لئے دعا کا اہتمام کریں۔

۱۸) مسجد حرام میں اور بالخصوص طواف کے دوران تصویر کھینچنے سے مکمل پرہیز کریں، افسوس ہے کہ ایسی مقدّس جگہ میں بھی ایک مسلمان اتنا غافل ہو جاتا ہے کہ اپنی ساری توجّہ فون اور تصویر کی طرف مرکوز کر کے بے ادبی کا مرتکب ہوتا ہے، اللہ تعالیٰ صحیح سمجھ عطا فرمائیں۔

(آمین)

(۱۹) مسجد میں ادھر ادھر کی باتوں سے اور موبائل فون استعمال کرنے سے مکمل پرہیز کریں، شور و شغب سے بھی خوب بچیں، اپنے آپ کو عبادت میں مشغول رکھیں۔

(۲۰) جنت المعلیٰ مکہ مکرمہ کا مشہور قبرستان ہے، وہاں بڑے بڑے صحابہ رضی اللہ عنہم اور صلحاء رحمہم مدفون ہیں، مسنون طریقے سے وہاں جائیں اور ان کو ایصالِ ثواب کریں۔

(۲۱) غارِ حراء جہاں سب سے پہلی وحی نازل ہوئی تھی، غارِ ثور جہاں رسول اکرم صلی اللہ علیہ وسلم نے صدیق اکبر رضی اللہ عنہ کے ساتھ ہجرت سے پہلے تین دن قیام فرمایا تھا، اسی طرح مکہ مکرمہ کے دوسرے متبرک مقامات کی زیارت کے لئے بھی جائیں، مگر یہ خیال رہے کہ حرم شریف کی نماز باجماعت نہ چھوٹے۔

(۲۲) بازار وغیرہ میں ادھر ادھر وقت ضائع نہ کریں، وہاں کی مادی چیزیں دنیا میں ہر جگہ ملتی ہیں، لیکن وہاں کی روحانی نعمتیں دنیا میں کسی جگہ نہیں ملیں گی، اپنے دوستوں کے لئے اور اپنے رشتہ داروں کے لئے خلوص کے ساتھ کچھ لانے کو جی چاہے تو اس کی خریداری کے لئے وقت مقرر کر لیجئے، مشورہ یہ ہے کہ ایک شاپنگ

لسٹ (shopping list) بنا لینی چاہئے اور بازار جا کر صرف ان چیزوں کو خرید کر فارغ ہو جانا چاہئے، اسی طرح شاپنگ انخیری چند دنوں میں کریں تاکہ اس میں زیادہ وقت خرچ نہ ہو، اگر شروع ہی سے اس کا سلسلہ شروع ہو گیا تو قیمتی اوقات اسی کی نذر ہو جائیں گے، مکہ مکرمہ اور مدینہ منورہ کے قیام کی مبارک گھڑیوں کو دکانوں کے چکر میں ہرگز ضائع نہیں کرنا چاہئے۔

(۲۳) اہل مکہ کے ساتھ محبت کریں، ان کے ساتھ حسن سلوک کا معاملہ کریں اور ادب اور عظمت سے پیش آئیں، ان پر نکتہ چینی نہ کریں اور اگر ان کی طرف سے کوئی تکلیف پہنچے تو درگزر کریں۔

(۲۴) یہ بھی خیال رہے کہ مکہ مکرمہ کے کسی رہنے والے کو یا وہاں آئے ہوئے کسی مہمان کو ہماری طرف سے کسی قسم کی تکلیف نہ پہنچے، بندے نے حضرت اقدس شاہ مولانا ابرار الحق صاحب ہر دوئی رحمۃ اللہ علیہ کو مکہ مکرمہ میں یہ فرماتے ہوئے سنا کہ اگر بادشاہ کسی کو مہمان بنا کر اپنے محل میں بلائے، پھر اس مہمان کو کسی دوسرے مہمان کی طرف سے یا بادشاہ کے متعلقین کی طرف سے کوئی ناگوار بات پیش آئے تو وہ یقیناً صبر کرے گا اس لئے کہ ان میں سے کسی سے بھی جھگڑا کرنے کی

صورت میں بادشاہ کی ناراضگی کا اندیشہ ہے، مکہ مکرمہ بھی احکم الحاکمین کا شہر ہے، یہاں آپ جس سے بھی ملیں گے وہ یا تو احکم الحاکمین کے شہر کا باشندہ ہوگا یا احکم الحاکمین کا بلایا ہوا مہمان، اس لئے ہر ایک کے ساتھ خوب احتیاط اور پورے احترام کے ساتھ معاملہ کریں۔

اللہ تعالیٰ ہم سب کو ان باتوں پر عمل کرنے کی توفیق عطا فرمائیں۔ (آمین)

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ  
وَصَلَّى اللَّهُ عَلَى نَبِيِّنَا مُحَمَّدٍ وَعَلَى آلِهِ وَأَصْحَابِهِ أَجْمَعِينَ

